

مہکتے محافظ



عمران سیریز نمبر 99

سہکتے محافظ

(تیسرا حصہ)

پیشرس

اس بار سب سے پہلے اُن بھتیجیوں اور بھتیجیوں سے بات کروں گا جنہوں نے پلائیم جوہلی نمبر کی قیمت سن کر آسمان سر پر اٹھالیا ہے۔ ایک بھتیجے نے لکھا ہے کہ پانچ روپے کے اندر اندر خرید سکوں گا۔ کیونکہ پاکٹ منی اس سے زیادہ کی اجازت نہیں دیتی۔ چھ روپے کی کتاب کے لئے ایک روپیہ کسی نہ کسی کی جیب سے پار کرنا پڑے گا۔ خدا کے لئے بھتیجے! ایسا ہرگز نہ کرنا۔ میں خدا کو کیا منہ دکھاؤں گا.... ویسے میری سمجھ میں نہیں آتا کہ کیا کروں؟ جب اسی دشواری کی بناء پر ”بیچارہ ڈائمنڈ جوہلی نمبر“ بالاقساط شائع کیا تھا اُس وقت بھی ایسے ہی طوفان کا سامنا کرنا پڑا تھا۔ چاروں طرف سے لے دے ہوئی تھی کہ آخر ایسا کیوں کیا۔ آٹھ دس روپے کی ایک ضخیم کتاب چھاپ دیتا.... کسی نے بھی میرے اس ”درد مندانه“ روپے پر میری حوصلہ افزائی نہیں کی تھی۔ کسی نے بھی میری اس ”ہمدردی“ کو نہیں سراہا تھا اور اب جو میں نے چھ روپے کی کتاب کا اعلان کیا ہے تو پھر وہی لے دے شروع ہو گئی۔ حالانکہ نہ آٹھ کی ہوگی اور نہ دس کی.... میں تو سرے سے اس کا قائل ہی نہیں کہ مہنگی اور ضخیم کتابیں چھاپی جائیں۔ آپ ہی حضرات کے بے پناہ اصرار پر اس قسم کا اعلان کر بیٹھا ہوں۔!

دوسرے صاحب رقم طراز ہیں جب میگزین آپ کی ملکیت نہیں ہے تو آپ نے یہ دردِ سر کیوں مول لیا ہے (ویسے ان کو میگزین بے حد پسند آیا ہے اور ”تزک دوپیزی“ کو خاصے کی چیز سمجھتے ہیں)۔ پھر لکھتے ہیں۔ آپ کے نام سے کوئی دوسرا کیوں فائدہ اٹھائے۔ کیا آپ اتنے غریب ہیں کہ ایک میگزین نہ نکال سکیں۔

ہاتھ رکھ دیا۔

”تم کہیں نہیں جاؤ گے۔!“

”مم.... میری سمجھ میں.... نہیں آتا....!“

”یہی بہتر ہے....! میں بھی اب کچھ نہیں سمجھنا چاہتی۔ برداشت کی بھی حد ہوتی ہے۔!“

”آخر تم کہنا کیا چاہتی ہو۔!“

”کیا تم نہیں جانتے۔!“ وہ اس کی آنکھوں میں دیکھتی ہوئی بولی۔

”مم.... میں بابا کے کام سے باہر جا رہا ہوں۔!“

”کہہ دو کہ تم اچانک بیمار ہو گئے ہو.... نہیں جاسکتے۔“ وہ فون کی طرف انگلی اٹھا کر بولی۔

”لل.... لیکن کیوں؟“

”بچوں کی سی باتیں نہ کرو۔!“

”اگر انہیں میرے جھوٹ کا علم ہو گیا تو....؟“

”نہیں ہو سکے گا۔ اس کی ذمہ داری میں لیتی ہوں۔!“

”لیکن کچھ لوگ باہر میرے منتظر ہیں۔!“

”اُن سے کہہ آؤ کہ وہی وہ کام انجام دے لیں۔ اچانک تمہاری طبیعت خراب ہو گئی ہے۔ تم

اُن کا ساتھ نہیں دے سکو گے۔!“

”بڑی دشواری میں ڈال دیا ہے تم نے.... نہ تمہارا کہنا ٹال سکتا ہوں.... اور نہ....!“

”بس....!“ وہ ہاتھ اٹھا کر سخت لہجے میں بولی۔ ”تم وہی کرو گے جو میں کہہ رہی ہوں....“

ریسیور اٹھاؤ اور بابا کو مطلع کرو کہ تم نہیں جاسکتے۔!“

وہ دم بخود کھڑا رہا.... عامرہ نے ریسیور اٹھایا۔ نمبر ڈائل کئے اور ریسیور کو ضرغام کی طرف

بڑھاتے ہوئے کہا ”چلو جلدی کرو....!“

وہ لرزتے ہوئے ہاتھ میں ریسیور لے کر ماؤتھ پیس میں بولا۔ ”میں ضرغام ہوں

جناب.... جی ہاں.... اچانک.... میری طبیعت خراب ہو گئی ہے.... جی پیٹ میں ایٹھٹھن....

جی ہاں تیمور موجود ہے۔ اُس نے اپنے آدمیوں کو بھی بلوایا ہے۔ جی بہت بہتر.... بہتر.... میں

اُس تک آپ کا حکم پہنچائے دیتا ہوں۔!“

ریسیور کریڈل پر رکھ کر اُس نے طویل سانس لی اور عامرہ کی طرف دیکھ کر مسکرایا۔!

”تمہاری بات رہ گئی....!“ اُس نے کھوکھلے لہجے میں کہا۔ ”اب صرف تیمور ہی جائے گا....“

میں اُس سے کہہ کر آتا ہوں۔!“

ضرغام باہر چلا گیا اور عامرہ کمرے میں ٹہلتی رہی۔ نہ اُس کی آنکھوں کی ویرانی کم ہوئی تھی اور نہ چہرے پر کسی قسم کے ہیجان کے آثار ہی پائے جاتے تھے۔

تھوڑی دیر بعد خان ضرغام واپس آگیا۔ اُس کا چہرہ کھلا ہوا تھا۔ آنکھوں کی چمک عود کر آئی تھی۔!

”مجھے تو ایسا لگ رہا ہے جیسے کوئی خواب دیکھ رہا ہوں۔!“ اُس نے عامرہ کو بھوکی نظروں سے دیکھتے ہوئے کہا۔

”تم خواب نہیں دیکھ رہے.... میں اپنی زندگی کی یکسانی سے جھک آگئی ہوں.... شیری کی کاک ٹیل کیسی رہے گی....!“

”جو تم پسند کرو.... چلو بار میں بیٹھیں گے....!“

”بار میں نہیں بیٹھیں گے....!“ عامرہ بولی ”تم خواب گاہ میں چلو میں کاک ٹیل بنا کر وہیں لے آؤں گی....!“

”میں تصور بھی نہیں کر سکتا تھا۔!“

”میں اندھی تو نہیں ہوں۔ جذبات سے عاری بھی نہ سمجھو! بہت کچھ تمہاری آنکھوں میں پڑھتی رہی ہوں۔!“

”تب تو مجھے اپنے مقدر پر ناز کرنا چاہئے۔!“

”باتوں میں وقت نہ ضائع کرو.... جاؤ....!“

وہ چلا گیا اور عامرہ اُس کمرے میں آئی جہاں بار تھی۔ اُس نے کاک ٹیل کے دو گلاس تیار کئے اور انہیں ہاتھوں میں لئے ہوئے خواب گاہ میں پہنچ گئی۔

”ارے بس دو ہی گلاس! میں تو سمجھا تھا جگ میں بناؤ گی....!“ ضرغام نے کہا۔

”اُس کے نشے میں ڈوب جانے کے بعد میں خود کو محسوس نہ کر سکوں گی۔!“

ضرغام نے اُس سے گلاس لے کر ایک گھونٹ لیا اور منہ چلا کر بولا ”فائن....“ اب یہ بتاؤ کہ تمہیں مجھ پر رحم کیسے آگیا۔!“

بھیا! گذارش ہے کہ کسی دوسرے کے فائدے سے مجھے کوئی نقصان نہیں پہنچتا۔ خود مجھے نکالنا ہوتا تو کبھی کا نکال چکا ہوتا۔ کیا آپ حضرات دس دس روپے کے شیر خرید کر میری مدد نہ کرتے (اگر اتنا ہی غریب ہوں).... یہ کبھی نہ سوچئے کہ کسی دوسرے کے کام آکر آپ خسارے میں رہیں گے اور پھر وہ صاحب میرے دوست بھی تو ہیں۔

تیسرے صاحب نے بہت ہی بیڈھب سوال کیا ہے۔ وہ مجھ سے سچے مسلمان کی تعریف پوچھ رہے ہیں۔ میری سمجھ میں نہیں آتا کیا عرض کروں۔ ویسے اپنے ”آس پاس جس قسم کی باتیں سنتا رہتا ہوں اُس سے یہ نتیجہ اخذ کیا ہے کہ سچا مسلمان وہی ہے جس کی بیوی کو چشم فلک نے بھی نہ دیکھا ہو.... واللہ اعلم بالصواب....

مجھ سے ایسے مشکل سوال نہ پوچھا کیجئے۔ ورنہ کراچی کی رکشاؤں کے میٹر کی طرح کبھی صحیح بتاؤں گا اور کبھی غلط.... رکشاؤں کی بات یوں نکل آئی کہ ایک صاحب نے سرگودھا سے کراچی کی رکشاؤں کی شکایت لکھی ہے۔ سرگودھا سے کراچی سیر کرنے آئے تھے۔ یہاں ایک ہی فاصلے کے لئے مختلف رکشاؤں کے میٹر مختلف کرایہ بتاتے رہے تھے۔ انہوں نے اس کی وجہ پوچھی ہے۔ وجہ ظاہر ہے.... رکشاؤں کے میٹر غیر مسلم ممالک سے بن کر آتے ہیں اور ہمارا ایمان ”خراب“ کرتے رہتے ہیں۔ کسی برادر مسلم ملک میں میٹر بنانے کا کارخانہ لگ جاتا تو بہتر تھا.... ”سچے“ میٹر اسی طرح میسر آسکیں گے۔ اب ملاحظہ فرمائیے۔ مہکتے محافظ۔ اس سلسلے کی آخری کتاب اور مجھے اجازت دیجئے....! والسلام

ابن صفحہ

۲۱ فروری ۱۹۷۷ء



وہ خان ولا کی کمپاؤنڈ میں داخل ہوئی۔ لیکن برآمدے کی طرف بڑھ ہی رہی تھی کہ اندر سے کئی لوگوں کے بولنے کی آوازیں آئیں اور وہ بڑی پھرتی سے ایک درخت کے تنے کی اوٹ میں ہو گئی۔ کچھ لوگ اندر سے برآمدے میں آئے تھے۔ برآمدہ پوری طرح روشن تھا۔ اُس نے انہی لوگوں میں خان ضرغام کو بھی دیکھا۔ وہ اُن لوگوں سے کہہ رہا تھا۔

”تم گاڑیوں میں بیٹھو.... میں آ رہا ہوں....!“

عامرہ نے کمپاؤنڈ کے باہر دو گاڑیاں کھڑی دیکھی تھیں۔ جب وہ لوگ کمپاؤنڈ سے نکل گئے تو وہ آگے بڑھی۔ خان ضرغام دوبارہ اندر جا چکا تھا۔ عامرہ نے ہینڈل گھما کر دروازہ کھولا اور اندر داخل ہو گئی۔

خان ضرغام نشست کے کمرے میں ملا۔ فون پر کسی کے نمبر ڈائل کر رہا تھا۔ لیکن عامرہ پر نظر پڑتے ہی ڈائل پر سے انگلی ہٹا لی.... اور حیرت سے آنکھیں پھاڑے اُسے دیکھتا رہا۔

”تم کہیں نہیں جاؤ گے....!“ عامرہ نے سرگوشی کی۔

”لل.... لیکن تم....!“

”میں یہ رات تمہارے ساتھ بسر کرنا چاہتی ہوں۔!“

خان ضرغام کے ہاتھ سے فون کا ریسیور چھوٹ گیا.... بوکھلائے ہوئے انداز میں ریسیور اٹھا کر ریڈل پر رکھا تھا۔

وہ آہستہ آہستہ آگے بڑھی اور اس کے قریب جا کھڑی ہوئی۔

خان ضرغام کے ہونٹ ہلے تھے لیکن آواز نہیں نکلی تھی.... عامرہ نے اُس کے بازو پر

”در اصل اُس پتھر یلے ماحول سے فرار کا ذریعہ صرف تم ہی ہو سکتے تھے۔!“
 ”تو.... کیا.... تم....!“

”بس اب کچھ نہیں....!“ وہ ہاتھ اٹھا کر بولی۔ ”اس موضوع پر گفتگو نہیں ہوگی۔!“
 عامرہ نے دیکھتے ہی دیکھتے اپنا گلاس خالی کر کے میز پر رکھ دیا تھا۔ اور ضرغام کو اس طرح دیکھتی رہی تھی جیسے اُس سے بھی یہی چاہتی ہو.... پھر جیسے ہی ضرغام نے اپنا گلاس میز پر رکھا تھا۔ عامرہ نے خواب گاہ کی روشنی بجھا دی تھی۔!
 ضرغام کی حیرت زدہ سی آواز اندھیرے میں گونج کر رہ گئی۔



غزالہ پر جو کچھ گذری تھی۔ عام حالات میں اُس کا تصور تک نہ کر سکتی۔! عمران سے بچھڑنے کے بعد وہ اپنی تقدیر پر شاکر ہو گئی تھی۔ لیکن یہ بھی ممکن نہیں تھا کہ اُس تہہ خانے میں اُس کا دم نہ گھٹنے لگتا۔ اُسے تو پتا ہی نہیں چل سکا تھا کہ اُس نئے تہہ خانے تک کیوں کر پہنچی تھی.... عمران نے اُسے تاریک کمرے میں بند کر دیا تھا۔ اور وہ اچھی طرح جانتی تھی کہ اُس کمرے میں تنہا ہے اس لئے تاریکی الجھن کا باعث نہیں بنی تھی۔ لیکن اچانک جب کسی نے اُسے دبوچ کر اُس کا منہ بھینچ لیا تھا تو وہ دہشت کے مارے بیہوش ہو گئی تھی.... اور اس بیہوشی کے دوران میں اُس پر کیا گذری تھی۔ اس کا علم ہوش میں آنے کے بعد بھی نہ ہو سکا....! کیونکہ اُس کے بعد اُس نے خود کو تنہا پایا تھا۔ لیکن یہ وہ کمرہ تو نہیں تھا جس میں بیہوش ہوئی تھی۔ سرے سے کمرہ ہی نہیں تھا۔ کیونکہ نہ اُس میں کوئی کھڑکی نظر آرہی تھی اور نہ دروازہ.... تو ایک بار پھر اُسے کسی تہہ خانے سے دو چار ہونا پڑا تھا۔ پھر وہ ڈھمپ کے بارے میں سوچنے لگی تھی۔ پتا نہیں اُس پر کیا گذری ہوگی۔ یکایک اُسے اُس پر غصہ آگیا.... یہ پتا اسی لئے پڑی تھی اُس نے اُس کا کہنا نہیں مانا تھا۔ وہ دروازہ کھولنے کی مخالفت ہی کرتی رہ گئی تھی۔ اور اُس پر ذرہ برابر بھی اثر نہیں ہوا تھا۔ اُس نے اُسے کمرے میں بند کر کے بیرونی دروازہ کھولا تھا اور کسی بڑی مصیبت میں گرفتار ہو گیا تھا۔ لیکن خود اُس پر ہونے والا حملہ تو اتنی جلدی ہوا تھا کہ اُس وقت تک بیرونی دروازے تک بھی نہ پہنچ سکا ہوگا۔ اس کا یہی مطلب ہو سکتا تھا کہ بیرونی دروازہ کھلنے سے قبل ہی عمارت کے اندر ان

دونوں کے علاوہ بھی اور کوئی موجود تھا۔ اُسی کمرے میں جہاں عمران نے اُسے بند کیا تھا۔ مگر وہ آدمی عمارت میں کیسے داخل ہو سکا ہوگا جبکہ بیرونی دروازہ ایک پل کے لئے بھی نہیں کھولا گیا تھا۔ خدا جانے اُن لوگوں نے ڈھمپ کو زندہ بھی چھوڑا ہوگا یا فوری طور پر ختم کر دیا ہوگا.... اُس کے لئے اُس کا دل کڑھنے لگا.... ذرا دیر پہلے آنے والا غصہ یکسر کافور ہو گیا۔

لیکن آخر یہ سب کیا تھا۔ وہ اپنے باپ کو ایک سیدھا سادھا تاجر سمجھتی تھی۔ کسی غیر قانونی مصروفیت کا خیال بھی محض اس لئے آیا تھا کہ شہر کے بعض بدنام تاجروں سے اُس کے تعلقات تھے.... لیکن تجارتی رابطے تو بہر حال رکھنے پڑتے ہیں۔ اسمگلروں کے دکھاوے والے کاروبار سے تو سبھی کا سابقہ پڑتا ہے وہ یہی سمجھتی تھی کہ اُن سے اُس کے وہ تعلقات محض سطحی ہیں۔ لیکن اپنے بنگلے والے تہہ خانے کا راز منکشف ہوتے ہی اُسے پوری طرح یقین آ گیا تھا کہ اُس کا باپ حقیقتاً کسی غیر قانونی حرکت کا ارتکاب کر رہا ہے۔

وہ گھنٹوں ایسے ہی حالات میں الجھی رہی تھی.... یہاں اس تہہ خانے میں اتنی گھٹن تھی کہ اگر وہ اپنے ذہن کو دوسرے معاملات میں نہ الجھائے رکھتی تو بچ بچ دم گھٹ جاتا۔ کئی گھنٹوں کے بعد اچانک ایسا لگا تھا جیسے چھت پر ضربیں لگائی جا رہی ہوں۔ وہ اُس جگہ سے ہٹ کر دوسرے گوشے میں جا کھڑی ہوئی۔

اور پھر اُس نے دیکھا کہ اُس جگہ سے جہاں ضربیں پڑ رہی تھیں کوئی چیز آہستہ آہستہ نیچے آ رہی ہے.... اُوہ.... وہ تو لوہے کی سیڑھیاں تھیں.... فرش پر رکتے ہی ایک آدمی نیچے اترتا دکھائی دیا۔ اُس کی شکل صاف نہیں نظر آ رہی تھی۔

”غزالہ بیٹی! کیا تم یہاں ہو....!“ اُس نے اُس کی آواز سنی۔

”کک.... کون ہے....!“ وہ خوفزدہ سی آواز میں بولی۔

”انکل تیمور....!“

وہ سناٹے میں آ گئی.... اُس کے باپ کے دوستوں میں سے تھا تیمور۔

پھر شاید آنے والے کی آنکھیں اندھیرنے کی عادی ہو گئی تھیں۔ اُس نے غزالہ کو دیکھ لیا

تھا۔ سیدھا اُسی طرف آیا۔

”خدا تم پر رحم کرے میری بچی!“ وہ اُسکے سر پر ہاتھ رکھ کر گلو گیر آواز میں بولا۔ اور وہ بچ

مج کسی ننھی سی بچی کی طرح رونے لگی۔ یہ بھی نہ سوچ سکی کہ وہ یہاں تک پہنچا کس طرح ہوگا۔! بہر حال نہ خانے سے نکلی تھی تو خود کو اسی عمارت میں پایا تھا۔ جہاں اُس نے اور عمران نے دن گزارا تھا۔

”یہ سب کیا ہو رہا ہے انکل....!“ وہ بے بسی سے بولی تھی۔
 ”خدا ہی جانے.... ہمارے تو فرشتوں کو بھی علم نہ ہو سکتا۔ اگر بابا کی رہنمائی شامل حال نہ ہوتی۔!“

بابا کے نام پر وہ سناٹے میں آگئی تھی.... اور سختی سے ہونٹ بھیج لئے تھے کہ کہیں کوئی بات زبان سے نکل ہی نہ جائے۔ اُسے ڈھمپ کی باتیں یاد آگئی تھیں۔
 ”لیکن وہ کہاں ہے جسکے بارے میں تمہارے باپ نے پولیس کو بتایا تھا۔“ تیمور نے سوال کیا۔
 ”میں نہیں جانتی۔!“ اُس نے کہا اور اپنی رو دوادو دہرانے لگی۔
 ”خدا ہی جانے کیا چکر ہے۔!“

”ڈیڈی کہاں ہیں۔!“
 ”یہ ابھی نہ پوچھو میری بچی۔!“
 ”کک.... کیوں....؟“
 ”میں کچھ بھی نہیں جانتا.... اس کے بارے میں تمہیں خان ضرغام ہی بتائیں گے۔ میں تمہیں پہلے خان ولا ہی لے جاؤں گا۔!“

”لیکن بابا نے کیسے رہنمائی کی تھی۔!“
 ”یہ سب کچھ ضرغام ہی سے معلوم ہو سکے گا۔ کیونکہ اُسی نے یہاں کا پتہ دے کر مجھے بھیجا تھا اور یہ بھی کہا تھا کہ بابا نے اُس کے لئے مراقبہ کیا تھا۔ وہ خود بھی آ رہا تھا لیکن چلتے وقت اُس کی طبیعت خراب ہو گئی۔!“

”میں نے ڈیڈی کے بارے میں پوچھا تھا۔!“
 ”اُن کے بارے میں بھی ضرغام ہی بتائے گا۔!“
 ”وہ خیریت سے تو ہیں نا۔!“
 ”میں کچھ نہیں جانتا بے بی.... مجھ سے ضرغام نے جو کچھ کہا تھا۔ میں تم سے کہہ رہا ہوں۔!“

”ضرور کوئی بات ہے۔ آپ چھپا رہے ہیں۔!“

تیور کچھ نہ بولا۔ وہ بار بار پوچھتی رہی آخر وہ جھنجھلا کر بولا۔ ”خان ولا پہنچنے تک صبر کرو۔!“
وہ عمارت سے باہر آئے تھے۔ یہاں دو گاڑیاں کھڑی ہوئی تھیں۔ ایک گاڑی میں تیور کے
ساتھ بیٹھے تھے۔ اور دوسری میں یہ دونوں۔۔۔۔۔ تیور خود ہی ڈرائیو کر رہا تھا اور غزالہ اس کے
ساتھ ہی اگلی سیٹ پر بیٹھی تھی اور پچھلی سیٹ پر ایک بندوق بردار بیٹھا تھا۔

سچ مچ یہ عمارت کسی جنگل میں واقع تھی۔ قریباً آدھے گھنٹے تک جنگل ہی میں چکراتے رہنے
کے بعد گاڑیاں پختہ سڑک پر آئی تھیں۔ پھر دو گھنٹے شاہ دارا تک پہنچنے میں صرف ہوئے تھے۔
گاڑیاں سیدھی خان دلا کی طرف چلی گئی تھیں۔!

غزالہ اور تیور کمپاؤنڈ کے پھانک پر اتر گئے۔ پھانک کھلا ہوا ہی ملا۔ پھر وہ گاڑی وہاں سے چلی
گئی تھی جس میں تیور کے ساتھی تھے۔

”خدا کرے وہ مجھے کوئی بُری خبر نہ سنائیں۔!“ غزالہ کپکپاتی ہوئی آواز میں بولی۔

پھر انہوں نے خاموشی سے کمپاؤنڈ طے کی تھی۔ برآمدے میں پہنچے۔ صدر دروازہ مقفل
نہیں تھا۔ وہ اندر داخل ہوئے۔ سارے کمرے روشن نظر آرہے تھے۔ تیور خانِ ضرغام کو
آوازیں دیتا پھر رہا تھا۔ اور غزالہ کے قدم لڑکھڑاہے تھے۔ عجیب سا خوف اُس کے ذہن پر مسلط
تھا۔ ساری تیزی اور طراری رخصت ہو گئی تھی۔ ایسا محسوس ہو رہا تھا جیسے گردن میں پڑی ہوئی
زنخیر کا دوسرا سرا کسی اور کے ہاتھ میں ہو اور وہ غیر ارادی طور پر گھسٹی پھر رہی ہو۔ تیور بالآخر
خواب گاہ کے سامنے رکا تھا۔

پہلے آوازیں دیں اور پھر ہینڈل گھما کر دروازہ کھولا۔ یہاں بھی روشنی پھیلی ہوئی تھی۔

خانِ ضرغام بستر پر چپٹ پڑا ہوا نظر آیا۔ چہرے پر کرب کے آثار منجمد ہو گئے تھے۔

تیور نے پھر اُسے آوازیں دی تھیں۔ لیکن اُس نے جنبش بھی نہ کی! غزالہ کا دل شدت

سے دھڑک رہا تھا۔ وہ خوف زدہ نظروں سے اُس کی طرف دیکھتی رہی۔

تیور اُسے جھنجھوڑ کر جگانے کے لئے آگے بڑھا۔ اور پھر چیخ مار کر پیچھے ہٹ آیا۔

”کک.... کیا ہے....!“ غزالہ اُس کے بازو سے چھتی ہوئی ہکلائی۔

”وہ.... وہ.... مر گیا ہے....!“

”نن..... نہیں.....!“

”یقین کرو..... وہ زندہ نہیں ہے..... میرے خدا..... یہ کیا ہو گیا.....!“ کہتا ہوا وہ پھر آگے بڑھا۔ سائیڈ ٹیبل پر ایک گلاس رکھا ہوا تھا جس میں تھوڑی سی شراب باقی تھی..... اور گلاس کے قریب ہی ایک لفافہ نظر آیا۔ جس پر بڑے بڑے حروف میں غزالہ کا نام لکھا ہوا تھا۔ تیمور اُس کی طرف مڑ کر بولا ”قریب آؤ.....!“

”کک..... کیوں.....!“

”تمہارے نام ایک خط ہے..... شاید مرنے سے قبل.....!“

غزالہ غیر ارادی طور پر آگے بڑھ آئی۔ تیمور نے لفافہ اٹھا کر اُسے تھمادیا۔ لفافہ چاک کر کے اُس نے خط نکالا اور اُس کی تہہ کھول ہی رہی تھی کہ تیمور اُس کا بازو پکڑ کر بولا۔ ”یہاں سے چلو.....! میرا دم گھٹ رہا ہے۔!“

وہ خواب گاہ سے نکل کر دوسرے کمرے میں آئے۔ غزالہ خط پڑھنے لگی۔

”زہر پینے سے قبل میں یہ خط لکھ رہا ہوں..... جو کچھ میں نے کیا ہے..... اُس کے بعد زندہ رہ کر کیا کروں گا۔ جیلانی میرا بہترین دوست تھا۔ لیکن نہ جانے کیوں اُس نے ایک سرکاری آدمی سے ساز باز کر لی..... نہ تم دونوں تہہ خانے تک پہنچتے اور نہ یہ سب کچھ ہوتا..... تمہیں معلوم ہونا چاہئے کہ میں اور جیلانی چرس کے ایکسٹریکٹ کا کاروبار کرتے تھے اس کے لئے تمہارے بنگلے والے تہہ خانے میں ہم نے مشینیں لگا رکھی تھیں۔ تم دونوں میری ہی قید میں تھے..... میں اُس آدمی کے بارے میں چھان بین کرنا چاہتا تھا۔ لیکن وہ فرار ہو گیا۔ تہہ خانے کے راز سے واقف ہو گیا تھا۔ اس لئے میں نے تمہارے بنگلے کو اتنی جلدی سے ڈائنامیٹ کر لیا کہ تمہارے باپ کو وہاں سے نکل آنے کی مہلت نہ مل سکی۔ یہ بعد میں معلوم ہوا کہ وہ اندر ہی تھا..... میں سمجھا تھا شاید بنگلہ بالکل خالی ہے۔ بہر حال اب میں بھی خود کشی کر رہا ہوں۔ اگر جیلانی نادانستگی میں نہ مارا گیا ہوتا تو اسکی نوبت نہ آتی۔ لیکن اب جس اپنے ضمیر پر یہ بوجھ لے کر کیسے زندہ رہ سکتا ہوں۔!“

”کیا یہ سچ ہے.....!“ غزالہ تیمور کی طرف مڑ کر چیخی۔!

”کیا لکھا ہے.....؟“

”کیا ڈیڈی زندہ نہیں ہیں۔!“

تیمور نے آگے بڑھ کر خط اُس کے ہاتھ سے لے لیا اور بوکھلائے ہوئے انداز میں اُسے پڑھنے لگا۔ اُس کی سرا سیمگی بڑھتی جا رہی تھی۔ غزالہ پھٹی پھٹی سی آنکھوں سے اُسے دیکھتی رہی! خود اُسے ایسا محسوس ہو رہا تھا جیسے دماغ شل ہو کر رہ گیا ہو۔

”میں چرس ورس اور اس سارے معاملے کے بارے میں کچھ نہیں جانتا۔“ بالآخر تیمور کپکپاتی ہوئی آواز میں بولا۔

”کیا یہ سچ ہے کہ ڈیڈی زندہ نہیں ہیں۔!“

”ہاں! میں خود تمہیں نہیں بتانا چاہتا تھا اور یہ بھی نہیں جانتا تھا کہ یہ خود ضرغام ہی کی حرکت تھی۔ ایک زوردار دھماکہ پورے شہر میں گونجا تھا۔ اور تمہارا بنگلہ ڈھیر ہو گیا تھا۔ خدا جانے یہ سب کیا ہو رہا ہے۔ میں تو جا رہا ہوں یہاں سے۔۔۔ ورنہ پولیس کے چکر میں کون پڑے گا۔۔۔ تم جانو اور ضرغام۔!“

”ٹھہریئے۔۔۔!“ وہ سخت لہجے میں بولی ”آپ نے اُس بابا کا نام لیا تھا۔!“

”ضرغام نے یہی کہا تھا۔ میں کسی یا با دابا کو نہیں جانتا۔۔۔! میں جا رہا ہوں۔!“

تیمور دروازے کی طرف مڑا تھا اور پھر اچھل کر کمرے کے وسط میں آگرا تھا۔ غزالہ بوکھلا کر دور ہٹتی چلی گئی اور پھر اُس کے حلق سے ایک بے ساختہ قسم کی چیخ نکلی تھی کیونکہ تیمور کی پیشانی سے خون کا فوارہ چھوٹ رہا تھا۔

یقیناً گولی لگی تھی لیکن اُس نے گولی چلنے کی آواز نہیں سنی تھی۔ فوراً ہی سائیلنسر لگے ہوئے پستول کا خیال آیا۔ اور وہ جہاں تھی وہیں سمٹی کھڑی رہ گئی۔

کیا اب وہ خود بھی نشانہ بننے والی ہے۔ ٹھنڈا ٹھنڈا پسینہ سارے جسم سے پھوٹا رہا۔۔۔ ایسا محسوس ہو رہا تھا کہ جہاں کھڑی ہے وہاں سے ہل بھی نہ سکے گی۔!“

تیمور ساکت ہو گیا تھا۔ آنکھیں پھاڑے اُسے دیکھتی رہی۔ پھر کچھ دیر بعد اُسے احساس ہوا تھا کہ وہ کن حالات میں گھر کر رہ گئی ہے۔ اُسے بھی اب یہاں نہ ٹھہرنا چاہئے۔ فرش سے ضرغام کا خط اٹھایا اور اُس کمرے سے نکل آئی۔ لیکن سمجھ میں نہیں آ رہا تھا کہ اب کیا کرے۔ اور کہاں جائے۔۔۔ پھر خیال آیا کیوں نہ اس خط سمیت پولیس اسٹیشن پہنچ جائے اور اپنی روداد سنا دے۔ اگر ڈھمپ سچ مچ سرکاری آدمی تھا تو اُسے اپنے بیان کی صداقت منوالینے میں کوئی دشواری نہ ہوگی۔

وہ آگے بڑھتی رہی۔ صدر دروازے کی طرف جارہی تھی۔ راہداری میں اُس نے سیاہ رنگ کا ایک پستول پڑا دیکھا جس کی نال پر سائینسر لگا ہوا تھا۔ وہ غیر ارادی طور پر اُسے اٹھانے کے لئے جھکی ہی تھی کہ عقب سے آواز آئی۔ ”اُسے ہاتھ مت لگائیے۔“

وہ اچھل پڑی.... بولنے والا قریب پہنچ چکا تھا۔ تیزی سے اُس کی طرف مڑی.... عجیب شکل کا آدمی تھا۔ بڑے بڑے دانت.... چھپر کی طرح نچلے ہونٹ پر چھائے ہوئے تھے۔

”آلہ قتل پر آپ کی انگلیوں کے نشانات پڑ جائیں گے.... جبکہ آپ نے قتل نہیں کیا۔“

”آپ کون ہیں۔!“

”خاموشی سے نکل چلئے۔!“

”آپ یہاں کیا کر رہے ہیں۔!“

”آپ کی حفاظت.... جلدی کیجئے.... اگر پولیس آپ پہنچی تو آپ اپنی بے گناہی ثابت نہیں کر سکیں گی۔!“

”چلو.... اب میں کسی سے نہیں ڈرتی.... مجھے اس کی بھی پرواہ نہیں ہے کہ تم کون ہو اور مجھے کہاں لے جاؤ گے....!“

”میں دشمن نہیں ہوں.... مطمئن رہئے....!“

وہ کمپاؤنڈ میں پہنچے تھے.... اور اُس آدمی نے کہا تھا۔ ”تھوڑی دیر میں صبح ہو جائے گی۔!“

”تو پھر....!“ وہ چلتے چلتے رک کر بولی۔

”اس سے پہلے آپ کو کسی محفوظ مقام پر پہنچ جانا چاہئے۔!“

”اگر تم میرے ہمدرد ہو تو مجھے پولیس اسٹیشن لے چلو....!“

”وہ کس لئے....؟“

”خان دلا میں ایک آدمی نے خودکشی کر لی ہے اور دوسرا مارا گیا ہے۔!“

”انہیں جہنم میں جھونکئے.... اپنی فکر کیجئے۔!“ اجنبی نے کہا۔ وہ کمپاؤنڈ سے باہر آگئے تھے۔

”آپ کو کیسے معلوم ہوا کہ دوسرے آدمی نے خودکشی کی تھی۔!“ اجنبی نے سوال کیا۔

”اُس کا خط ہے.... میرے پاس....!“

”اوہ.... تو اسی لئے آپ پولیس اسٹیشن جانا چاہتی ہیں۔!“

”لیکن تم میرے ساتھ نہیں جانا چاہتے.... کیونکہ....!“

”کوئی ایسی بات نہ کہہ دیجئے گا کہ مجھے آپ کا گلا سی دبا دینا پڑے۔!“

”مجھے اب کسی بات کی بھی پرواہ نہیں۔!“

”تو آپ جانتی ہیں کہ آپ پر کیا گزر چکی ہے۔!“

”تم آخر ہو کون....!“

”اگر دوسرے آدمی کا قاتل نہیں ہوں تو آپ کا ہمدرد ہی ہوں گا۔!“

”تمہارے علاوہ تو اور کوئی بھی نہیں تھا اندر....!“

”میرے پہنچنے سے قبل ضرور تھا کوئی....!“

”تم بتاتے کیوں نہیں کہ کون ہو....!“

”بتا دوں گا.... کیا آپ سائیکل کے ڈنڈے پر بیٹھ سکیں گی کیونکہ اُس پر کیریئر جہیں ہے۔!“

یہاں اندھیرا تھا اور وہ اُس کی شکل نہیں دیکھ سکتی تھی۔ لیکن اس بار اُس کی آواز کچھ بدلی

ہوئی سی محسوس ہوئی تھی۔!

”آپ نے میری بات کا جواب نہیں دیا۔!“

”ہاں.... میں بیٹھ سکوں گی.... کہاں ہے سائیکل۔!“

”چلتے.... کچھ دور پیدل چلنا پڑے گا۔!“

”ابھی تمہاری آواز مجھے کچھ جانی پہچانی سی لگی تھی۔!“

”دانتوں کی وجہ سے کسی مرحلے پر چوک ہو گئی ہوگی۔!“

”کیا مطلب....!“ وہ چلتے چلتے رک گئی۔

”دانت مصنوعی ہیں.... اور بھاگ دوڑ میں کسی قدر ڈھیلے بھی پڑ گئے ہیں۔! لیجئے اب انہیں

نکالے دیتا ہوں۔!“ اُس نے کہا۔

”تت.... تم....!“

”نام لینے کی ضرورت نہیں!“ اُس نے کہا تھا اور اس بار اُس نے اُس کی آواز پہچان لی تھی۔!

”خدا یا....!“ غزالہ کے قدم لڑکھڑانے لگے۔

”دیکھئے... خود کو سنبھالئے... اسلئے میں اپنی جگہ پہنچے بغیر خود کو ظاہر نہیں کرنا چاہتا تھا۔!“

لیکن غزالہ پھوٹ پڑی تھی۔ بلبلہا کر روتی تھی۔۔۔۔ وہ خاموش کھڑا رہا۔ ویسے غزالہ خود پر قابو پانے کی کوشش بھی کر رہی تھی۔۔۔۔ لیکن ہچکیاں تھیں کہ رکنے کا نام ہی نہیں لیتی تھیں۔! وہ اس کی طرف سے توجہ ہٹا کر ادھر ادھر اندھیرے میں آنکھیں پھاڑنے لگا۔ کسی شکاری کتے کی طرح چوکنا تھا۔

”چلو۔۔۔۔!“ غزالہ بھرائی ہوئی آواز میں بولی۔ ”میں بہت تھک گئی ہوں اس طرح سو جانا چاہتی ہوں کہ پھر کبھی جاگنا نہ پڑے۔!“

کچھ دور چلنے کے بعد وہ ایک جگہ رکا تھا۔ اور زمین پر پڑی ہوئی سائیکل اٹھائی تھی۔ ”تم مجھے وہاں چھوڑ کر نکل بھاگے تھے۔!“ وہ ہینڈل پر زور دے کر سائیکل پر بیٹھتی ہوئی بولی۔ ”ابھی کچھ نہ کہئے! اپنی مرضی سے آپ کو تنہا نہیں چھوڑا تھا۔!“

وہ سیٹ پر بیٹھ گیا اور سائیکل چل پڑی۔ بڑی تیزی سے پیڈلنگ شروع کی تھی۔ ”آخر جانا کہاں ہے۔!“ غزالہ نے کہا۔

”زیادہ دور نہیں۔۔۔۔!“

”کیا ڈیڈی کی لاش مل گئی ہے۔!“

”جی نہیں! ملبہ ہٹانا آسان کام نہیں ہے۔۔۔۔ کم از کم دو تین دن لگیں گے۔!“

”ہو سکتا ہے۔۔۔۔ ڈیڈی اس وقت بنگلے میں نہ رہے ہوں۔!“

وہ کچھ نہ بولا۔ یکساں رفتار سے پیڈلنگ کئے جا رہا تھا۔ اور غزالہ پر بے حسی سی طاری ہوتی جا رہی تھی۔ اُس نے بھی اس طرح خاموشی اختیار کر لی جیسے اُس کا اٹھایا ہوا سوال سرے سے لایعنی رہا ہو۔

تھوڑی دیر بعد اُس نے بریک لگا کر دونوں پیر زمین پر ٹکادیے اور غزالہ سے اترنے کو کہا۔

قریب ہی ایک چھوٹی سی عمارت نظر آئی جو تاریکی میں ڈوبی ہوئی تھی۔

غزالہ سائیکل سے اتری تھی لیکن وہ اسی طرح سیٹ پر بیٹھا رہا تھا۔

”ذرا دیکھئے۔۔۔۔! کوئی ہمارے تعاقب میں تو نہیں ہے۔!“ اس نے غزالہ سے کہا۔

”مجھے تو کچھ بھی دکھائی نہیں دیتا۔ پتا نہیں کہاں لے آئے ہو۔ کتنی تاریکی ہے۔“

”آئیے۔۔۔۔!“ وہ سائیکل سے اتر کر عمارت کی طرف بڑھتا ہوا بولا۔ اندر پہنچ کر اُس نے

ماچس جلائی تھی۔ اور ایک کیروسین لیپ روشن کر دیا تھا۔ کمرے میں ایک چارپائی پڑی تھی اور تین عدد سالخوردہ کرسیاں نظر آرہی تھیں۔

”بیٹھ جائیے....!“ وہ اُس کے لئے ایک کرسی کھسکا تا ہوا بولا۔

”اب اتنے احترام سے پیش نہ آؤ....!“ وہ گلوگیر آواز میں بولی۔

”آپ ہر حال میں قابلِ احترام رہیں گی۔ کیونکہ آپ کو غیر قانونی حرکات سے نفرت ہے۔!“

”بہت بُرا داغ لگا ہے ڈیڈی کی شہرت کو.... شہر میں ان کی عزت تھی۔!“

”آپ خان ولا کس طرح پہنچی تھیں۔!“

اُس نے انک انک کر اپنی کہانی دہرائی اور خان ضرغام کا خط اس کے ہاتھ پر رکھ دیا.... پھر

جب وہ خط پڑھ رہا تھا غزالہ بولی تھی۔ ”خدا کے لئے.... اب تو ان کریہہ دانتوں کو نکال دو۔!“

”اوہ.... یہ تو بھول ہی گیا تھا۔!“ اُس نے کہا اور مصنوعی دانتوں کو نکال کر جیب میں ڈال لیا۔

خط پڑھ چکنے کے بعد طویل سانس لے کر بولا ”یہ خط بکواس ہے.... اُس نے خود کشی ہرگز

نہیں کی.... ورنہ اس جھوٹ کے طومار کی کیا ضرورت تھی....!“

”میں نہیں سمجھی۔!“

”اے مارا گیا ہے.... یہ خط اس کا ہرگز نہیں ہو سکتا۔!“

”خدا جانے.... اس سے پہلے اُس کی کوئی تحریر میری نظر سے نہیں گذری۔!“

”میرے ایسے سمجھنے کی معقول وجہ ہے! آپ کے ڈیڈی عمارت کے منہدم ہو جانے سے

قبل ہی فوت ہو چکے تھے۔ اور اُن کے قریب بھی مجھے ایک خود کشی کا اعتراف نامہ ہی ملا تھا۔!“

”کیا کہہ رہے ہو....؟“

اب عمران نے اپنی کہانی شروع کر دی۔ جو لیانا فٹر دائر کا ذکر غیر ضروری تھا۔ اس لئے اس کا

حوالہ دیئے بغیر بولا۔ ”اس طرح میں ٹھیک اسی جگہ جا پہنچا جہاں آپ کے بنگلے والے تہہ خانے

میں لفٹ کا کچھ تھا۔ لفٹ کے ذریعے اوپر پہنچا۔ خواب گاہ میں آپ کے ڈیڈی کی لاش بستر پر پڑی

نظر آئی اور اُس کے قریب ہی ایک لفافہ پڑا تھا جس پر آپ کا نام تحریر تھا۔ میں نے اُسے کھول

ڈالا خط آپ کے نام لکھا گیا تھا۔ آپ کے ڈیڈی کی طرف سے۔ انہوں نے آپ کو اپنی خود کشی کا

ذمہ دار ٹھہرایا تھا۔!“

”نہیں....!“ وہ چیخ کر.... کھڑی ہو گئی....!

”بیٹھ جائیے.... پوری بات سن لیجئے۔ انہیں اس کا علم تو نہیں تھا کہ ہم پر کیا گزری تھی۔

وہ سمجھے تھے شاید آپ میرے ساتھ فرار ہو گئی ہیں۔!“

”خداوند!.... میں زندہ کیوں ہوں۔!“ وہ سینے پر دو ہتھڑ چلا کر بلبلا اٹھی۔

”خود کو قابو میں رکھئے.... آپ کو دلیرانہ مقابلہ کرنا ہے۔ انہیں جہنم رسید کرنا ہے جو اس

حادثے کے ذمہ دار ہیں۔ آپ ہی اس کی بھی تصدیق کریں گی انہوں نے بھی خودکشی کی تھی یا

مارے گئے تھے؟“

”میں کس طرح تصدیق کروں گی۔!“

”خط میرے پاس موجود ہے۔ میں نے اُسے وہاں نہیں چھوڑا تھا۔ اگر میں فرار نہ ہو گیا ہوتا

تو وہ آپ کے بنگلے کو کبھی منہدم نہ کرتے۔ لاش پولیس کے ہاتھ لگتی۔ خودکشی کا کیس بنتا اور

پولیس ہماری تلاش اور زیادہ شد و مد سے شروع کر دیتی۔ پھر ہم دونوں ہی ختم کر دیئے جاتے اور

بات بھی وہیں ختم ہو جاتی۔!“

”لاؤ.... مجھے دکھاؤ.... کہاں ہے وہ خط۔!“ وہ مضطربانہ انداز میں بولی۔

عمران نے کوٹ کی اندرونی جیب سے لفافہ نکال کر اُس کی طرف بڑھاتے ہوئے کہا۔ ”خان

ضرغام والے خط میں یہ بالکل درست لکھا گیا ہے کہ بنگلے والے تہہ خانے میں کسی قسم کی مشینیں

موجود تھیں۔!“

غزالہ نے بڑی بے صبری سے خط کی تہہ کھولی تھی اُسے پڑھتی ہوئی روتی رہی تھی۔

”میں نے کہا تھا کہ خود پر قابو پانے کی کوشش کیجئے۔!“ عمران مغموم لہجے میں بولا۔

”یہ ڈیڈی کی تحریر ہر گز نہیں ہے۔ کسی نے انہی کے سے انداز میں لکھنے کی کوشش کی ہے۔!“

”چلئے یہ بات بھی طے ہوئی کہ انہوں نے خودکشی نہیں کی تھی.... ضرغام بھی کسی

دوسرے ہی کے ہاتھوں مرا ہے۔ اور تیمور تو آپ کے سامنے ہی مرا تھا۔

”اور یہ بات بھی حقیقت ہی ہے کہ میں آپ کے ڈیڈی کے پیچھے نہیں تھا۔ انہوں نے خود

ہی مجھ سے معاملہ کیا تھا۔ اگر اُس پلٹا کے نیچے کوئی حاملہ کتیا نہ ہوتی تو ادھر کا رخ ہی نہ کرتا۔!“

”یہ بات میرے حلق سے نہیں اترتی۔“

”مجھے افسوس ہے کہ اس معاملے پر مزید روشنی نہیں ڈال سکوں گا۔ بہر حال آپ کو یہ نہ بھولنا چاہئے اُس کے بچوں کو کچھ نامعلوم آدمی اٹھالے گئے تھے اور اُسے گولی ماری گئی تھی۔ کیا آپ کو واقعہ حیرت انگیز نہیں معلوم ہوتا۔!“

”کیوں نہیں۔!“

”بس تو پھر یقین کیجئے کہ میں آپ کے ڈیڈی کی ٹوہ میں نہیں تھا۔ وہ خود ہی میری ٹوہ میں پڑ کر اپنوں ہی کے ہاتھوں مارے گئے۔!“

”تم اس وقت سیدھے خان دلا کیسے آ پہنچے تھے۔!“

”اُس کا تصور ہی نہیں کر سکتا تھا کہ وہاں آپ سے ملاقات ہو جائے گی۔ خان دلا کا تعلق ایک دوسرے معاملے سے تھا۔ لیکن کیا کیا جائے کہ یہ ساری کڑیاں ایک ہی سلسلے کی ثابت ہو رہی ہیں۔!“

”اصل معاملہ کیا ہے۔!“

”میں پھر عرض کروں گا کہ اس معاملے پر پردہ پوشی بھی میرے فرائض میں شامل ہے۔!“

”خیر میں مجبور نہیں کروں گی۔ لیکن ایک بات میری سمجھ میں نہیں آئی۔ آخر میری رہائی کو اس طرح ڈرامہ کیوں بنایا گیا۔!“

”بڑا مناسب لفظ استعمال کیا ہے آپ نے ڈرامہ.... بے شک یہ ڈرامہ ہی تھا۔ اچھا یہ بتائیے اگر اتفاقیں وہاں نہ پہنچ جاتا تو آپ کیا کرتیں۔!“

”سیدھی پولیس اسٹیشن جاتی....!“

”ٹھیک! وہ آدمی یعنی اس گروہ کا سربراہ یہی چاہتا تھا۔ مقصد پولیس کو غلط راہ پر ڈالنا تھا۔ آپ کے بنگلے والے حادثے کا معمہ خان ضرغام کے خط سے حل ہو جاتا۔!“

”لیکن پھر تیمور کا قتل....!“

”پہلے میں کچھ اور سمجھا تھا.... لیکن اب کچھ اور سوچ رہا ہوں۔! وہ پستول آپ کو یاد ہے جو راہداری میں پڑا ہوا تھا۔!“

”تم نے عین وقت پر ٹوک دیا ورنہ شاید میں بے خیالی میں اُسے ضرور اٹھا لیتی۔!“

”میں پہلے ہی سمجھا تھا کہ وہ وہاں اسی لئے ڈالا گیا ہو گا کہ اُس پر آپ کی انگلیوں کے نشانات

پائے جائیں۔!“

”پھر اس کا کیا مقصد تھا۔ قاتل اُسے وہاں کیوں پھینک گیا تھا بہ آسانی ساتھ ہی لے جاسکتا تھا۔“
 ”میری دانست میں یہ پستول جس کا بھی ہے وہ پولیس کے ہاتھ نہ آسکے گا۔ پولیس پستول کی
 وساطت سے اُس کے مالک کا پتہ ضرور لگالے گی۔ لیکن مالک اُس کے ہاتھ نہ لگ سکے گا۔“
 ”میں نہیں سمجھی۔!“

”پولیس اُسے زمین پر تلاش کر رہی ہوگی۔ اور وہ زمین کے نیچے ہوگا.... اُسے مار کر دفن
 کر دیا جائے گا۔“ عمران نے قدرے توقف سے کہا۔
 ”خدا کی پناہ۔!“

”یہ جرائم پیشہ لوگوں کی گروہی سیاست کہلاتی ہے۔ اگر گروہ کا کوئی شخص پولیس کی نظر میں
 آجائے تو پھر اُس کا وجود پورے گروہ کی سلامتی کو خطرے میں ڈالنے کی وجہ بن جاتا ہے۔ لہذا قبل
 اس کے کہ پولیس اُس کی وساطت سے آگے بڑھنے کی کوشش کرے اُسے ختم ہی کر دیا جاتا ہے۔!“
 ”تو یہ تین جانیں اس لئے ضائع ہوئیں....!“

”اور چوتھا آدمی یعنی پستول کا مالک ان معاملات پر روشنی ڈالنے کے لئے پولیس کو کبھی نہ مل
 سکے گا۔!“

”گویا چار قتل....!“

”جی ہاں.... چوتھا اور فی الحال ان کی دانست میں آخری قتل۔ پولیس چوتھے آدمی کو تلاش
 ہی کرتی رہ جائے گی۔!“

”لیکن اب میں کیا کروں....!“

”میری سمجھ میں نہیں آتا کہ آپ کے لئے کیا کروں....!“

”تو تم کر سچیں نہیں ہو....!“

”میری سات پشتوں میں بھی کوئی نہ رہا ہوگا۔!“

وہ طویل سانس لے کر رہ گئی۔!

”کیا آپ اپنی اور تیمور کی گفتگو ایک بار پھر دہرائیں گی۔!“

”کوشش کروں گی.... ویسے خان ضرغام کا خط پڑھنے کے بعد سے پوری طرح ہوش میں

نہیں رہی تھی....!“

اُس نے ذہن پر زور دے کر اپنی اور تیمور کی گفتگو دہرائی تھی۔ عمران گہری سوچ میں ڈوبا ہوا کبھی کبھی سر ہلاتا تھا۔

”تو یہ بابا....!“ وہ اُس کے خاموش ہونے پر بولا۔ ”صاحب کشف بھی ہے۔ دیکھو میری نشان دہی کب کرتا ہے۔!“

”مجھے اچھی طرح یاد ہے کہ تیمور بابا کے تذکرے پر حواس باختہ ہو جاتا تھا۔ اور آخر میں.... اُس نے کہا تھا کہ وہ کسی بابا دابا کو نہیں جانتا۔ اس کے بارے میں بھی اُسے خان ضرغام ہی سے معلوم ہوا تھا۔!“

عمران کچھ نہ بولا۔ غزالہ تھوڑی دیر خاموش رہ کر بولی۔ ”سوال تو یہ ہے کہ اب میں کیا کروں....؟“

”کوئی قریبی عزیز یہاں موجود ہے۔!“ عمران نے سوال کیا۔

”ہاں! میری ایک خالہ شاہ دارا ہی میں رہتی ہیں۔!“

”لیکن اُن کے پاس جانے سے قبل آپ کو پولیس اسٹیشن جانا ہوگا۔ اس خط سمیت! اور یہ بھی بتانا پڑے گا کہ تیمور آپ کی موجودگی ہی میں مارا گیا۔ آپ خان دلا سے نکل کر کسی نہ کسی طرح پولیس اسٹیشن تک پہنچی ہیں۔!“

”اپنی گمشدگی کے بارے میں پولیس کو کیا بتاؤں گی۔ اور پھر سب سے پہلے وہ تمہارے متعلق پوچھیں گے۔ کیونکہ تیمور کے بیان کے مطابق ڈیڈی نے میری اور تمہاری گمشدگی کی رپورٹ درج کرائی تھی۔ اگر انہوں نے پوچھا تو میں کیا بتاؤں گی۔!“

”میں آپ کو سمجھانے کی کوشش کر رہا ہوں کہ کن حالات میں کیا ہوگا.... اگر ضرغام کی تحریر جعلی ثابت ہوئی تو آپ کس پوزیشن میں ہوں گی.... تیمور بھی آپ کے بیان کی تصدیق کرنے کے لئے زندہ نہیں۔!“

”اوہ.... اس پر تو میں نے دھیان ہی نہیں دیا تھا۔!“

”لہذا اس مشکوک خط کے ساتھ پولیس سے رابطہ قائم کرنا پریشانیوں کو دعوت دینا ہوگا۔!“

”لیکن تم سرکاری آدمی ہو۔!“

”محترمہ.... محترمہ.... عام آدمی نہیں جانتا کہ بعض محکمے ایسے ہیں جن کی کارکردگی کا کسی

کو بھی علم نہیں ہونے پاتا۔ اگر فرض کیجئے میں دھر لیا جاؤں تو مجھے چپ چاپ جیل ہی کی ہوا کھانی پڑے گی۔ عام مجرموں کی طرح سزا بھگتوں گا۔“

”بڑی عجیب بات ہے۔!“

”ہم میں سے اب تک کئی پھانسی بھی پا چکے ہیں۔ لیکن اُن تک نہیں کی۔ چپ چاپ مر گئے۔“

”میں یقین نہیں کر سکتی۔!“

”بروز حشر ہی یقین دلا سکوں گا۔!“

”تو پھر مجھے یہ سب کچھ کیوں بتا رہے ہیں۔!“

”کسی نہ کسی طرح آپ کو اُن اقدامات سے باز رکھنا ہے جن کی بناء پر نہ صرف آپ مزید دشواریوں میں پڑ جائیں گی بلکہ ہمارا کھیل بھی بگڑ جائے گا۔“

”لیکن پھر میں کیا کروں.... کہاں جاؤں....!“

”جب تک بہتری کی کوئی صورت نہ نکلے میرے ہی ساتھ قیام فرمائیے....!“

”تم خود بھاگے بھاگے پھر رہے ہو۔ میں قیام کہاں کروں گی۔!“

”صبح ہونے دیجئے.... سب ٹھیک ہو جائے گا۔ اگر آپ فوراً ہی سو جانا چاہتی ہوں تو آرام

کیجئے.... دوسری باتیں پھر ہو جائیں گی۔!“

”اب نیند نہیں آئے گی....! جنگل والی عمارت کے تہہ خانے کو یاد کر کے رونگٹے کھڑے

ہو گئے ہیں.... ہر چند کہ وہاں کھانے پینے کی چیزیں بھی موجود تھیں لیکن ایک نوالہ بھی حلق

سے نہیں اُتار سکی تھی۔ کیسی دہشت انگیز تنہائی تھی؟ لیکن بڑی عجیب بات تھی کہ اُس صندوق

نما کرے میں نہ کوئی دروازہ تھا نہ کوئی کھڑکی تھی اور نہ روشن دان۔ اس کے باوجود بھی کہیں سے

اتنی روشنی ہر وقت آتی رہتی تھی کہ سب کچھ دکھائی دے سکتا تھا۔!“

”خاصے ذہن اور سائنٹیفک طور پر کام کرنے والے لوگ معلوم ہوتے ہیں۔!“

”اور ڈیڈی اُن کے ساتھی تھے....!“ وہ گلوگیر آواز میں بولی۔

”میرا خیال ہے کہ وہ کسی وجہ سے اُن لوگوں کے دباؤ میں تھے۔ اپنی خوشی سے اُن کے

شریک کار نہیں بنے تھے۔ وہ سچ کچھ اُن سے خائف تھے۔ اور اپنی گلو خلاصی کے خواہاں تھے۔!“

”مجھے بھی یقین نہیں آتا۔!“

”اس بناء پر میں نہیں چاہتا آپ پولیس تک جائیں اور وہ اس خط کے ذریعے سے اس معاملے کو دیکھنا شروع کر دے.... دیے ایک بات تو بتائیے کہ ضرغام اور تیمور کے علاوہ اور کن متمول آدمیوں سے اُن کے مراسم تھے۔!“

”بہتیروں کو تو میں نے دیکھا بھی نہیں۔ وہ بہت سوشل آدمی تھے۔ ہر طبقے میں اُن کے دوست تھے....!“

”ضرغام اور تیمور کو ذہن میں رکھ کر مزید تین ایسے ہی آدمیوں کو تلاش کیجئے۔!“

”تین ہی کیوں....؟“

”نقاب پوش پانچ تھے۔ اور ہاں! پہلی بار جب مجھ پر سر بازار خوشبو کا حملہ ہوا تھا اور میں بیہوش ہو گیا تھا تو دوبارہ آنکھ بنگلے والے تہ خانے میں کھلی تھی۔ یہ بعد کے تجربے سے ثابت ہوا۔!“

”خدا کی پناہ....“

”جی ہاں، دوسری بار بھی پانچ ہی تھے۔!“

”تب پھر کہیں اُن میں ڈیڈی بھی نہ رہے ہوں۔!“

”دوسری بار تو ناممکن ہے.... کیونکہ تہ خانے سے نکل کر میں نے اُن کی لاش دیکھی

تھی۔ اور موت واقع ہوئے کئی گھنٹے گزر چکے تھے۔!“

”بہت قریب کے لوگوں کے پانچ یا چھ نام دے سکوں گی....!“

”عمران نے نام نوٹ کئے تھے اور اٹھتا ہوا بولا تھا۔“ بس تھوڑی ہی دیر آپ اس گھٹن میں

گزاریں۔ آج ہی قیام کے لئے کسی بہتر جگہ کا انتظام ہو جائے گا۔ اور ہم پورے شہر میں گھومتے

بھی پھریں گے....!“

”وہ کس طرح....؟“

”بس آپ کی شکل میں تھوڑی سی تبدیلی کرنی پڑے گی.... آپ بہ آسانی ایک یوریشین

لڑکی بن جائیں گی۔!“

”اور تم وہی دانت لگا لو گے....!“ وہ کراہت ظاہر کرتی ہوئی بولی۔

”وہ تو ریڈی میڈ میک اپ تھا۔ آپ کہیں گی تو تھوڑا سا کلفام بن جاؤں گا۔!“

”اچھا ایک بات تو بتاؤ.... جب تم میک اپ کے ایسے ہی ماہر ہو تو پھر اس طرح کھل کر

کیوں سامنے آئے تھے کہ خود مجرم ہی تمہارے پیچھے پڑ گئے۔“
 ”کبھی کبھی نامعلوم مجرموں کو سامنے لانے کے لئے ایسا بھی کرنا پڑتا ہے! ایک جرم ہو رہا تھا
 اور مجرم پردہ راز میں تھے لہذا انہیں اپنی طرف متوجہ کرنے کیلئے کتیا کے بچوں کا والد بزرگوار بننا
 پڑا تھا۔ لیکن خدا شاہد ہے میں نہیں جانتا تھا کہ آپکے ڈیڈی ہی سب سے پہلے متوجہ ہوں گے۔“
 ”مت ذکر کرو ان کا.... دم گھٹنے لگتا ہے۔!“

”اچھا.... اب کچھ دیر آرام کیجئے۔!“

”تم کہاں جاؤ گے....!“

”دوسرے کمرے میں۔!“



دونوں کی لاشیں پولیس کو مل گئی تھیں۔ ان کا پوسٹ مارٹم بھی ہو چکا تھا۔ ایک کی موت
 گولی لگنے سے واقع ہوئی تھی اور دوسرا کیس زہر خورانی کا تھا۔ دونوں ہی شہر کے متمول لوگوں میں
 سے تھے اور آپس میں دوست بھی بیان کئے جاتے تھے۔ سیٹھ جیلانی سے بھی ان کے قریبی
 تعلقات تھے۔ حالانکہ شاہ دارا سے شام کا کوئی اخیار شائع نہیں ہوتا تھا۔ پھر بھی سارے شہر میں یہ
 نئی خبر بھی جنگل کی آگ کی طرح پھیل گئی تھی۔!

بابا سنگ پرست کی محفل میں بھی اس کا ذکر چھڑا ہوا تھا۔

”یہ دونوں بھی مجھے بے حد عزیز تھے....!“ بابا نے ٹھنڈی سانس لے کر کہا۔ ”پتا نہیں کیا
 ہو رہا ہے... اس معاملے میں تو مراقبے سے بھی کچھ نہیں معلوم ہو رہا۔ پتا نہیں کس مشترکہ دشمن
 کی بھیٹ چڑھے ہیں یہ لوگ... جیلانی ضرغام اور تیمور تینوں آپس میں بہترین دوست تھے۔!“
 ”آپ کو کشف سے یہ تو معلوم ہو گیا ہو گا کہ یہ تینوں چرس کی اسمگلنگ میں ملوث تھے۔!“
 مجمع سے ایک آدمی بولا۔

”تمہارا انداز گفتگو مجھے پسند نہیں آیا۔“ بوڑھے نے سخت لہجے میں کہا ”کم از کم یہاں میری
 چھت کے نیچے نہ کوئی کسی پر طنز کر سکتا ہے اور نہ کسی کو برا کہہ سکتا ہے۔!“
 ”معافی چاہتا ہوں جناب....!“ وہ بوکھلا کر بولا۔

”ہم سبھی کسی نہ کسی پہلو سے بُرے ضرور ہیں..... لیکن قطعی طور پر بُرے نہیں اس لئے کسی کو حق نہیں پہنچتا کہ کسی کو بُرا کہے.... ہاں پہلے خود فرشتہ بن جائے! آئندہ احتیاط رکھنا!“

”بہت بہتر جناب....! میں سخت شرمندہ ہوں، مجھے معاف کر دیجئے!“

”تمہاری طرف سے میرا دل بُرا نہیں ہوا تھا.... مطمئن رہو.... سیدھا راستہ دکھانا میرا کام ہے سو دکھانا رہتا ہوں!“

پھر لوگوں نے اُن تینوں کی خوبیوں کا ذکر شروع کر دیا تھا۔ تھوڑی دیر بعد مجمع کم ہونے لگا۔ پھر وہاں صرف دو ہی افراد بیٹھے رہ گئے۔

”کیا تمہیں کچھ کہنا ہے؟“ بوڑھے نے ان سے پوچھا۔ یہ شہر کے دول اونرز شہریار اور داؤد تھے!

”سردار واجد بھی کل رات سے گھر نہیں آیا!“ شہریار بولا۔

”خدا خیر کرے....!“ بوڑھے نے پُر تشویش لہجے میں کہا اور انہیں آنکھیں پھاڑ پھاڑ کر دیکھنے لگا۔!

”سمجھ میں نہیں آتا کہ ضرغام اور تیمور کا یہ حشر کرنے والا کون ہے؟“ داؤد نے کہا اور شہریار کی طرف دیکھنے لگا۔

”وہ دونوں پچھلی رات میرے پاس آئے تھے!“ بوڑھے نے کہا ”میں نے انہیں مشورہ دیا تھا کہ پریشان ہونے سے کوئی فائدہ نہیں۔ تم نے جو کچھ کیا ٹھیک کیا۔ اب اُسے بھول جانے کی کوشش کرو۔ جنگی حکمت عملی کے طور پر کبھی اپنے ہاتھوں ہی خود کو بھی نقصان پہنچانا پڑتا ہے.... وہ مجھ سے پُر سکون رہنے کا وعدہ کر کے چلے گئے تھے۔ پھر کیا ہوا میں نہیں جانتا۔!“

”کہیں وہ جاسوس تو نہیں....!“

”کہیں ہم دونوں کسی دشواری میں نہ پڑ جائیں!“ شہریار بولا۔

بوڑھے نے اُسے گھور کر دیکھا اور بولا ”یہ تو فون کی سی باتیں کرتے رہے تو ضرور پڑ جاؤ گے!“

”میں نہیں سمجھا جناب....!“

”بہت زیادہ باتیں کرنے کی ضرورت ہی نہیں! اب اس مسئلے پر خاموشی اختیار کرو....

پولیس اگر تم سے کچھ پوچھے تو لا علمی ظاہر کرنے کے علاوہ اور کچھ نہ ظاہر کرنا!“

”لیکن جناب....! ایک بات سمجھ میں نہیں آتی....!“ داؤد نے پُر تنقید لہجے میں کہا۔

”وہ کیا ہے....؟“

”ایک کو زہر دیا گیا اور دوسرے کو گولی ماری گئی۔ کیا دونوں کے لئے ایک طریقہ اختیار نہیں کیا جاسکتا تھا!“

”میں بھی اسی مسئلے پر غور کرتا رہا ہوں۔ بڑی عجیب بات ہے کہ اس معاملے میں میری روحانی قوت بھی کام نہیں آ رہی۔ پتا نہیں پولیس نے کیا معلوم کیا.... ٹھہرو.... میں ایس پی سے بات کرتا ہوں!“

وہ اٹھ کر اُس کمرے میں چلا گیا جہاں فون رکھا ہوا تھا۔

”بہت اکھڑی اکھڑی باتیں کر رہے ہیں!“ شہریار نے داؤد سے کہا۔

”مجھے خود بھی حیرت ہے....!“

”ہو سکتا ہے ہماری ہی طرح خود بھی دوسو سوں کا شکار ہو گئے ہوں!“

”سردار واجد کی گمشدگی نے مجھے الجھن میں ڈال رکھا ہے!“

”کچھ سمجھ میں نہیں آتا!“

”میں شروع ہی سے مخالف تھا!“

”کس کے....؟“

”اُس امر کا کہ اُس جاسوس کو چھیڑا جائے!“

”بس خاموش رہو!“

”میں تو اب تنگ آ گیا ہوں۔ اچھے بھلے دھندے سے لگے ہوئے تھے کہ یہ بابا ہم پر مسلط

ہو گیا۔“ شہریار نے ادھر ادھر دیکھتے ہوئے آہستہ سے کہا۔

اتنے میں بوڑھا واپس آ گیا اور انہوں نے اُسکی آنکھوں میں گہری تشویش کے آثار دیکھے۔

”واقعی! معاملات پیچیدہ ہوتے جا رہے ہیں!“ اُس نے ان کی طرف دیکھے بغیر کہا۔

”کیا ہوا....؟“ داؤد نے سوال کیا۔

”خان ولا کے جس کمرے میں تیمور کی لاش ملی تھی۔ اُس سے تھوڑے ہی فاصلے پر راہداری

میں ایک سائینسٹر لگا ہوا پستول بھی پڑا ملا تھا.... تیمور پر اسی سے فائر کیا گیا تھا.... جانتے ہو وہ

پستول کس کا ہے۔؟“

”دونوں نے احمقوں کی طرح سر ہلا دیئے....!“

”سردار واجد کا!“

”نہیں!“ دونوں بوکھلا کر اٹھ کھڑے ہوئے۔

”وہ سردار واجد ہی کے نام سے رجسٹر کیا گیا تھا۔ پولیس نے پتا لگایا ہے لیکن ابھی تک سردار

واجد کا سراغ نہیں مل سکا۔!“

دونوں خشک ہونٹوں پر زبان پھیر کر رہ گئے۔

”معاملہ اور بھی الجھ گیا ہے....!“ بوڑھے نے کہا۔

”لیکن سوچنے کی بات ہے کہ وہ اپنا پستول وہاں کیوں پھینک گیا....!“ شہریار بولا۔

”عقل حیران ہے....!“ بوڑھے نے طویل سانس لے کر کہا۔

”کبھی نہیں ہو سکتا۔ واجد اتنا احمق نہیں ہو سکتا....!“

”سوال یہ ہے کہ وہ ایسا کرنے ہی کیوں لگا!“ بوڑھے نے کہا۔

”اب کیا ہو گا جناب....!“ داؤد بھرائی ہوئی آواز میں بولا۔

”میں نہیں جانتا....!“

”کچھ کیجئے جناب....!“ شہریار بولا۔

”تم کیا سمجھتے ہو.... میں فکر مند نہیں ہوں....!“

”لیکن آخر وہ جاسوس خان ولا کیسے جا پہنچا ہو گا۔!“

”نہایت آسانی سے.... ہانگ کانگ سے آنے والا انگریز اُن کے ہتھے چڑھ گیا تھا۔ وہ خان ولا

ہی کے فون پر اپنی رپورٹ دیتا تھا۔ اُس سے نمبر معلوم کر لیا گیا ہو گا۔ وہ اسی طرح پہنچ سکتا ہے

خان ولا تک اس کے علاوہ اور کوئی صورت نہیں۔!“

”تو گویا اُس نے واجد کا پستول چرایا۔ کام میں لایا اور وہیں ڈال گیا کہ وہ پولیس کے ہاتھ لگ

جائے۔!“

”میں بھی اسی نتیجے پر پہنچا ہوں....!“ بوڑھے نے کہا۔

”تو اُس کا مطلب یہ ہوا کہ ہم پانچوں نقاب پوش ہونے کے باوجود بھی پہچان لئے گئے

تھے۔!“ شہریار بولا۔

”نہ پہچانے جاتے اگر خانِ ضرغامِ شخی میں آکر اپنی چابک اندازی کی مہارت نہ دکھانے لگتا!“
 ”لیکن جناب....! اگر وہ سرکاری جاسوس ہے تو اُسے ہمیں گرفتار کر دینا چاہئے تھا۔ اس طرح کے کھیل کیوں کھیل رہا ہے۔!“

”تم نہیں سمجھے....!“ بوڑھا مسکرا کر بولا۔

”نہیں جناب....!“

”وہ مجھ تک نہیں پہنچ سکتا۔ اس لئے تمہاری صفوں میں ابتری پھیلانے کی کوشش کر رہا ہے۔ کیا ابھی کچھ دیر پہلے تم دونوں یہ نہیں سوچ رہے تھے کہ میں نے ہی افشائے راز کے خدشے کے تحت اُن دونوں کو ٹھکانے لگا دیا ہے۔!“

وہ دونوں بوکھلا کر ایک دوسرے کی شکل دیکھنے لگے۔ پھر شہریار ہکھلایا ”انسانی.... ذذہن ہے جناب عالی.... مجھے معاف کر دیجئے....!“

”میں جانتا ہوں۔“ بوڑھا ہاتھ اٹھا کر بولا۔ ”شیطانی وسوسہ تھا.... تم دونوں میرے جان نثاروں میں سے ہو.... لیکن وہ مکارا عظیم یہی سمجھتا ہے کہ اس طرح تمہیں میری طرف سے بدظن کرنے میں کامیاب ہو جائے گا.... اور سنو.... میرا تجربہ کہہ رہا ہے کہ اُس نے واجد کو بھی ٹھکانے لگا کر اُس کی لاش غائب کر دی ہے۔ پستول اسی لئے وہاں ڈال گیا تھا کہ پولیس اُس کے ذریعے واجد تک پہنچے اور اُسے عدم پتہ پا کر اُس کی تلاش شروع کر دے۔ پولیس تو یہی سوچے گی کہ قتل کے بعد فرار ہوتے وقت پستول گر گیا ہو گا جسے اٹھانے کے لئے اُس نے دوبارہ وہاں پہنچنے کی ہمت نہیں کی۔!“

”درست فرما رہے ہیں جناب! ایسا ہی ہوا ہو گا.... لیکن وہ ہم میں ابتری نہیں پھیلا سکتا۔!“

”یہ تمہاری مستقل مزاجی پر منحصر ہے۔!“

”اب ہم اور زیادہ محتاط رہیں گے۔!“

”وہ تمہارے توسط سے مجھ تک پہنچنے کی کوشش کرے گا۔ بالکل اُسی طرح جیسے میں یہ معلوم کرنا چاہتا ہوں کہ محکمہ خارجہ کی خصوصی فیلڈ سروس کا سربراہ کون ہے.... اگر مجھے اُس

تک نہ پہنچنا ہوتا تو وہ کبھی کا ختم ہو چکا ہوتا۔!“

”درست فرمایا جناب....!“

”عمران جانتا ہے کہ سربراہ کون ہے....!“

”لیکن اگلتا نہیں کسی صورت سے....!“

”اب گرفت میں آیا تو اُسے اگلتا پڑے گا.... کیونکہ اب خود میں ہی اُسے دیکھوں گا تم لوگوں کے بس کا نہیں تھا۔!“

”ایس پی تو آپ کا کلاس فیلو تھا شاید۔!“

”نہیں.... مجھ سے بہت جو نیر تھا۔ اُس کا بڑا بھائی میرا کلاس فیلو تھا۔ بہت احترام کرتا ہے

میرا.... کیا تمہیں اُس سے کوئی کام ہے....؟“

”جی نہیں.... بس یونہی پوچھا تھا....!“

”سنو.... اتنے معمولی عہدے کے لوگ تو خود ہی دوڑ کر میرے پاس آتے ہیں اپنے کام

کرانے کے لئے.... میرے کسی کام نہیں آسکتے۔!“

”مجھے علم ہے جناب.... چیف منسٹر....!“ داؤد نے جملہ پورا کرنا چاہا تھا لیکن وہ ہاتھ اٹھا کر

بولاً۔ ”بس! غیر ضروری باتیں نہیں۔!“

داؤد نے سر جھکا لیا.... شہریار بھی دم بخود تھا۔ اور اُس نے بھی نظریں نیچی کر رکھی تھیں۔

لیکن بوڑھا نہیں بغور دیکھے جا رہا تھا۔ تھوڑی دیر بعد اُس نے کہا ”بس اب جاؤ.... محتاط رہنا....“

پولیس تم سے واجد کے بارے میں پوچھے تو صرف لا علمی ظاہر کر دینا.... زیادہ گفتگو کرنے کی

ضرورت ہی نہیں.... اور اب میں عمران کی فکر کروں گا۔!“

”آپ مطمئن رہئے جناب.... ایسا ہی ہو گا۔!“ شہریار بولا۔

پھر وہ دونوں چلے گئے تھے اور بوڑھا سونگنگ چیئر پر نیم دراز آگے پیچھے جھولتا رہا تھا۔

تھوڑی دیر بعد اُس نے میز پر رکھے ہوئے انٹر کوم پر کسی کو مخاطب کر کے کہا تھا۔ ”لعل فی کو

بھیج دو....!“

اُس کی آنکھیں بند تھیں اور وہ کرسی پر مسلسل جھولے جا رہا تھا۔ تھوڑی دیر بعد ایک سفید

قام بونا کمرے میں داخل ہوا۔

”ہیس....! یور ہولی نس....!“ اُس نے قریب پہنچ کر کہا۔

”بوڑے نے آنکھیں کھولیں اور اُسے غور سے دیکھتا رہا پھر بولا۔!“ اُس لفافے کا ذکر بھی

تک نہیں سنا جا سکا....!“

اُس نے اُسے انگلیش ہی میں مخاطب کیا تھا۔!

”میں نے سائیڈ ٹیبل پر رکھ دیا تھا۔ یور ہولی نس....!“

”جیسے تم نے گولی ماری تھی وہ لڑکی سے کتنی دیر تک گفتگو کرتا رہا تھا۔!“

”لاش تک پہنچنے کے بعد میں نے اُن پر نظر رکھی تھی۔ لڑکی کو لغافہ اٹھا کر اُسی نے دیا تھا۔

پھر دونوں نے اُس خط کو پڑھا تھا۔ پندرہ یا بیس منٹ تک وہ دونوں آپس میں گفتگو کرتے رہے

تھے۔ میں اردو نہیں جانتا اور نہ ان کی گفتگو سے بھی آپ کو آگاہ کر دیتا۔!“

”گولی مار کر تم وہاں کتنی دیر ٹھہرے تھے۔!“

”میں نے واپسی میں ایک سیکنڈ کی دیر بھی نہیں لگائی تھی۔!“

”کیا تم نے محسوس کیا تھا کہ اُن دونوں کے علاوہ وہاں اور کوئی بھی موجود تھا۔!“

”نہیں یور ہولی نس قطعاً نہیں۔!“

”تم نے اپنا کام بڑی صفائی سے انجام دیا ہے۔!“

”شکریہ! یور ہولی نس....!“

”اچھا اب میں تمہیں انٹرٹین کرؤں گا....!“ بوڑھا اٹھتا ہو بولا۔

بونے کے دانت نکل پڑے اور چھوٹی چھوٹی آنکھوں سے شوخ سی چمک لہرانے لگی۔!

”شکریہ.... یور ہولی نس....!“ اُس نے چہکارتی ہوئی سی آواز سے کہا۔

وہ اُس کمرے سے چل پڑے۔ بونا بوڑھے کے پیچھے چل رہا تھا۔ ایک راہداری سے گزر رہے

ہوئے اوپری منزل کے زینوں تک پہنچے۔

”میرا انٹرٹین منٹ بدل گیا ہے.... یور ہولی نس....!“ دفعتاً بونا بولا۔

بوڑھا چلتے چلتے رک گیا.... اور اس کی طرف مڑ کر پوچھا ”کیا چاہتے ہو۔!“

”مجھے ایک لڑکی سے عشق ہو گیا ہے۔!“

”لڑکی....!“ بوڑھے نے حیرت سے کہا ”تمہارے قد کی ہے۔!“

”نہیں.... مجھے اپنے قد سے نفرت ہے.... مجھ سے بہت اونچی ہے.... مجھے بڑی چیزوں

سے دل چسپی ہے....!“

”کون ہے....؟“

”عامرہ.... یورہولی نس....!“

”وہ تمہیں زندہ دفن کر دے گی۔!“

”کچھ بھی ہو یورہولی نس! اب تو میری زندگی کا مقصد ہی عامرہ ہے۔!“

”میں تمہیں ضائع نہیں کرنا چاہتا۔!“

”اُس کے لئے میں جان دے سکتا ہوں۔!“

”اچھا.... میری طرف سے اجازت ہے۔ لیکن تم ہی اظہارِ عشق کرو گے۔ میں اُسے یہ

اطلاع نہیں دے سکتا۔!“

”مجھے تو صرف اجازت درکار ہے۔!“

”جاؤ اجازت ہے۔!“

”بونا اچھلتا کودتا ہوا مخالف سمت میں دوڑتا چلا گیا....! بوڑھا زینے طے کر کے اوپری منزل پر

آیا اور ایک ایسے کمرے میں داخل ہوا جہاں ایک آدمی آرام کرسی پر نیم دراز تھا لیکن اسے دیکھ کر اٹھ

گیا.... بوڑھا ہاتھ اٹھا کر بیزاری سے بولا۔ ”بیٹھے رہو.... خالی خولی احترام مجھے خوش نہیں کر سکتا۔!“

”میں آپ کے کسی کام نہ آسکوں گا....!“ وہ افسردگی سے بولا۔

”مجھے حیرت ہے کہ بزنس مین ہو کر ایسی باتیں کر رہے ہو۔!“

”میں نے ہمیشہ صاف قسم کا بزنس کیا ہے۔ اس لئے معافی چاہتا ہوں۔!“

”احتمقانہ باتیں نہ کرو.... ہر سال لاکھوں روپے ٹیکس کے بچاتے ہو اور پارسیائی بھی جتاتے

ہو.... حکومت کو دھوکہ دیتے ہو۔ یہ بڑا نیک کام ہے۔!“

”آپ سمجھنے کی کوشش کیجئے جناب۔! وہ اور بات ہے.... لیکن چرس....!“

”چرس شریف کہو۔ ادب سے نام لو۔!“

وہ ہنسنے لگا اور بوڑھا ایک بیک بگر کر بولا ”میں تمہیں خاک میں ملا سکتا ہوں سینٹھ غنی۔!“

”وہ کس طرح جناب عالی....!“

”تمہارا وہ اکاؤنٹ میرے قبضے میں ہے جو پچھلے ہفتے اچانک غائب ہو گیا تھا۔ پچھلے پانچ سال

کے اصل حسابات کے رجسٹروں سمیت غائب ہوا تھا نا۔!“

دفعاً سیٹھ غنی کے چہرے پر ہوائیاں اڑنے لگیں۔

”جی... کیا مطلب....!“

”میں صدیقی اکاؤنٹنٹ کی بات کر رہا ہوں۔ پچھلے پانچ سال کے اصل حسابات کے رجسٹروں

کا حوالہ دے رہا ہوں۔!“

”اگر وہ آپ کے پاس ہے تو آپ نے ایک غبن کرنے والے کو پناہ دے رکھی ہے.....

یہ جرم ہے....!“

”اگر یہ جرم ہے تو جاؤ پولیس کو اطلاع دے دو۔ مجھے کوئی اعتراض نہ ہو گا۔!“

سیٹھ غنی تھوک نگل کر رہ گیا.... ایسا معلوم ہوتا تھا جیسے کسی نے اُس کے جسم کا سارا خون

نچوڑ لیا ہو۔ بے بسی سے بوڑھے کی طرف دیکھے جا رہا تھا۔

”تم لوگ پتا نہیں کیا سمجھ رہے ہو۔! چرس سے اس طرح بدکتے ہو۔ ارے چرس کی تقسیم

میرا امن کا منصوبہ ہے۔ مجھے جنگ و جدال سے نفرت ہے۔ لیکن جب سے آدمی نے جنم لیا ہے یہ

دشوار مسئلہ درپیش ہے۔ بڑے بڑے پیغمبر اور دھرماتما دنیا میں آئے لیکن وقتی امن سے آگے نہ

بڑھ سکے۔ لیکن میرا منصوبہ غیر فانی امن کو جنم دے گا۔!“

”کک.... کیسا منصوبہ....!“

”دنیا کے ایک ایک فرد کے ذہن کو غنودگی طاری کر دینے والے نشوں کا عادی بنادو۔ دنیا

جنت بن جائے گی۔!“

”بڑی عجیب بات ہے۔!“

”عجیب نہیں ہے۔ تمہاری سمجھ میں نہیں آرہی۔ اچھا تم نے کبھی کوئی خواب آور دوا مسلسل

استعمال کی ہے۔!“

”جی ہاں.... کبھی کبھی ضرورت پڑ جاتی ہے۔!“

”کیا اس کے استعمال کے دوران میں کبھی تمہیں غصہ آیا....!“

”جی نہیں... اعصاب اتنے نہ سکون ہو جاتے ہیں کہ کوئی بھی جذبہ متحرک نہیں ہو پاتا۔!“

”بالکل ٹھیک! وہ انگلی اٹھا کر بولا ”میں لوگوں کے اعصاب کو مستقل طور پر سکون بخشنا چاہتا

ہوں میری چرس کی یہی خصوصیت ہے۔!“

”آپ بھی اپنے امن کے منصوبے سے فیض یاب ہوتے ہیں یا نہیں!“

”مجھے تو نشہ ہی نہیں ہوتا۔ خواہ کچھ بھی استعمال کر ڈالوں!“

”یہ بھی عجیب بات ہے!“

”لیکن اس کے باوجود بھی نہ مجھے وہم گھیرتے ہیں اور نہ غصہ آتا ہے!“

”آپ مجھے بلیک میل کرنے کی کوشش کر رہے ہیں!“

”کیوں نہ کروں.... اگر تم کوئی قانون پسند اور شریف آدمی ہوتے تو ہرگز نہ کر سکتا!“

”اگر میں آپ کی بات ماننے سے انکار کر دوں تو!“

”صدیقی اکاؤنٹنٹ اصل حسابات کے ساتھ متعلقہ آفیسر کے پاس پہنچ جائے گا!“

”آپ سنجیدگی سے کہہ رہے ہیں!“

”جو اس مت کرو.... میرے تمہارے درمیان ایسا کوئی رشتہ نہیں جس کی بناء پر تم سے

مذاق کر سکوں....!“

سیٹھ غنی نے سختی سے ہونٹ بھیج لئے۔ کسی سوچ میں پڑ گیا تھا۔ پیشانی پر پسینے کے قطرات

نمودار ہوتے رہے۔ تھوڑی دیر بعد بھرائی ہوئی آواز میں بولا۔

”مجھے منظور ہے۔!“

”قانون کے محافظوں کی پرواہ مت کرو.... اُن سے میں نہتا ہی رہتا ہوں اور یہ میری

ذمہ داری ہوگی۔ مجھے صرف گاڑیوں کی ضرورت ہے۔ اگر کبھی کوئی پکڑی گئی تو اس کی پوری قیمت

ادا کر دوں گا۔ ڈرائیور اگر پکڑا گیا تو اس کے کنبے کے اخراجات کی ذمہ داری بھی میری ہوگی۔!“

”میری گاڑی پکڑی گئی تو بدنامی میری ہوگی۔ ڈرائیور کا کوئی نام تک نہیں لے گا۔!“

”لیکن اگر ٹیکس کی چوری پکڑی گئی تو....؟“

”مم.... میں تیار ہوں....!“



بوناد بے پاؤں جا کر اُس کے پیچھے کھڑا ہو گیا۔ وہ کھڑکی کے قریب ایک اسٹول پر بیٹھی باہر

پھیلے ہوئے اندھیرے میں گھورے جا رہی تھی۔ بونا خاموش کھڑا رہا۔ عامرہ اُس سے بے خبر کسی

بت کی طرح بے حس و حرکت بیٹھی تھی۔

دفعتاً بونا کھڑا تھا۔ وہ چونک کر مڑی اور آنکھیں سکڑ کر اُسے دیکھنے لگی۔ وہ سینے پر ہاتھ رکھ کر احتراماً جھکا اور پھر سیدھا کھڑا ہو کر بولا۔ ”اس طرح اجازت حاصل کئے بغیر اندر آنے کی معافی چاہتا ہوں۔!“

”غیر ضروری باتیں مت کرو۔۔۔ مدعا بیان کرو۔۔۔ کیوں آئے ہو۔!“ وہ خشک لہجے میں بولی۔

”پھول اگر بھونرے سے یہ پوچھے تو اُسے کیا کہنا چاہئے۔!“

”پھول۔۔۔۔۔ بھونرا۔۔۔۔۔!“ وہ آنکھیں پھاڑ کر بولی اور اُن کی ویرانی کچھ اور زیادہ ہو گئی۔

”تم میرا مسئلہ اڑاؤ گی۔ لیکن میں اپنے دل کو کیا کروں۔!“

”کیا بکواس کر رہا ہے۔۔۔۔۔! میں کچھ نہیں سمجھی۔!“

”جب کوئی مجھ پر ترس کھاتا ہے تو میں اپنی توہین محسوس کرتا ہوں۔ لیکن تم سے درخواست

کروں گا کہ مجھ پر ترس کھاؤ۔!“

”اچھا کھار ہی ہوں ترس۔۔۔۔۔ پھر۔۔۔۔۔!“

”میرے ساتھ چلو۔۔۔۔۔!“

”کہاں چلوں۔۔۔۔۔؟“ عامرہ کے لہجے میں حیرت تھی۔

”میرے کمرے میں۔!“

”وہاں کیا ہے۔۔۔۔۔؟“

”میرا مذاق مت اڑاؤ۔۔۔۔۔ مجھ پر رحم کرو۔۔۔۔۔!“ بونا گلوگیر آواز میں بولا۔

”ارے۔۔۔۔۔!“ عامرہ متحیرانہ انداز میں اُس کی طرف جھکتی ہوئی بولی۔ ”تم رو رہے ہو۔!“

”ہاں میں تمہارے سامنے رو رہا ہوں۔۔۔۔۔ ورنہ کوئی یہ نہیں کہہ سکتا کہ اُس نے بچپن سے

اب تک کبھی روتے دیکھا ہو۔!“

”اوہ۔۔۔۔۔ میں سمجھ گئی۔۔۔۔۔ مجھے تم سے ہمدردی ہے لیکن کیا تمہیں زندگی عزیز نہیں ہے۔!“

”کیوں نہیں۔۔۔۔۔ کیوں نہیں۔۔۔۔۔ میری زندگی تو تم ہو۔۔۔۔۔!“

”اچھا۔۔۔۔۔ آؤ۔۔۔۔۔ تم میرے کمرے میں چلو۔۔۔۔۔ میں تمہارے کمرے میں نہیں جاؤں گی۔!“

”کہیں بھی لے چلو۔۔۔۔۔ اس سے کوئی فرق نہیں پڑتا۔!“ بونے کی آواز میں چپکار پیدا ہو گئی۔

”میری انگلی پکڑ لو....!“ عامرہ بڑے پیار سے بولی۔

اس نے پہلے اس کے ہاتھ کو بوسہ دیا تھا۔ پھر انگلی پکڑ کر کسی ننھے سے بچے کی طرح اس کے ساتھ چلنے لگا تھا۔

”یہ بھوت کس نے چڑھایا ہے تمہارے سر پر....!“ عامرہ نے سوال کیا۔

”جب سے تمہیں دیکھا ہے یہی حال ہے۔!“

عامرہ اُسے پُر تشویش نظروں سے دیکھتی ہوئی بولی ”تم میرے بارے میں کیا جانتے ہو۔!“

”اس کے علاوہ اور کچھ نہیں جانتا کہ تم میری زندگی ہو....!“

”لیکن جو کچھ تم چاہتے ہو اُس سے تو یہی معلوم ہوتا ہے کہ میں تمہاری موت ہوں۔!“

”کچھ بھی ہو....! میں تمہارے بغیر زندہ نہیں رہ سکتا۔!“

”تھوڑی دیر بعد اس قسم کا کوئی فیصلہ کرنا....!“ وہ اُس سمیت ایک کمرے میں داخل ہوتی

ہوئی بولی۔

یہ ایک خاصا بڑا کمرہ تھا۔ اور خواب گاہ کے طور پر استعمال ہوتا تھا.... بونا حیرت سے چاروں

طرف دیکھنے لگا۔ شاید پہلی بار یہاں تک رسائی ہوئی تھی۔

”بیٹھ جا....!“ عامرہ ایک کرسی کی طرف اشارہ کر کے بولی۔

وہ سیٹ پر دونوں ہاتھ ٹیک کر اچھلا تھا اور بیٹھ گیا تھا۔ عامرہ اُسے پُر تشویش نظروں سے

دیکھتی رہی۔

”میں ہمیشہ تمہارا غلام رہوں گا۔!“ لعل فی بولا۔

”پہلے مجھے سمجھنے کی کوشش کرو۔!“

”کس طرح سمجھنے کی کوشش کروں.... اور پھر اس کی ضرورت ہی کیا ہے! تم جیسی بھی

ہو.... میں تمہیں قبول کرتا ہوں۔!“

”وہ مضی کا نہ انداز میں اُسے دیکھتی ہوئی مسکرائی تھی.... پھر اٹھی اور بستر کے قریب والے

پردے کے پیچھے چلی گئی.... لعل فی آنکھیں پھاڑ پھاڑ کر پردے کی طرف دیکھتا رہا۔

تھوڑی دیر بعد وہ پھر دکھائی دی تھی۔ اُس کے ہاتھوں میں ایک ٹوکری تھی جسے کمرے کے

وسط میں رکھ کر وہ پھر اُس کے قریب آکھڑی ہوئی۔

”لٹل فی....!“ اُس نے نرم لہجے میں اُسے مخاطب کیا۔

”اب کیا کہو گی....؟ اس ٹوکری میں کیا ہے۔!“

”میں جانتی ہوں کہ اجازت حاصل کئے بغیر تم نے میرے پاس آنے کی جرأت ہر گز نہ کی ہو گی۔!“

”ٹھیک ہے.... مجھے اجازت مل گئی ہے۔!“

”اچھا ٹھہرو.... پہلے میں معلوم کر لوں کہ قصہ کیا ہے۔ ورنہ ہو سکتا ہے کہ تم خواہ مخواہ ضائع ہو جاؤ....!“

اس نے آگے بڑھ کر بیڈ سائیڈ ٹیبل والے فون پر ایک ہندسہ ڈائل کیا اور ریسیور کان سے لگائے کھڑی رہی۔ پھر بولی ”یہاں لٹل فی میرے کمرے میں موجود ہے۔!“

”کام کا آدمی ہے.... ضائع ہو گیا تو مجھے افسوس ہو گا۔!“ دوسری طرف سے بوڑھے کی آواز آئی.... ”تم ہی سمجھانے کی کوشش کرو....!“

”اوکے....!“ کہہ کر اُس نے ریسیور کریڈل پر رکھ دیا اور لٹل فی کی طرف مڑی۔
”اب تو اطمینان ہو گیا۔“ وہ مسکرا کر بولا۔

”ہاں اطمینان ہو گیا.... اب ایک تماشہ بھی دیکھ لو....!“ عامرہ نے کہا اور ٹوکری کے قریب آگئی۔ جھک کر اُس کا ڈھکنا اٹھایا تھا۔ کمرے کی محدود غضا میں سانپ کی ہلچل کا گونج کر رہ گئی.... ٹوکری میں ایک بڑا سا کوبرا پھن اٹھائے آہستہ آہستہ بلند ہو رہا تھا۔!

لٹل فی بوکھلا کر کرسی پر کھڑا ہو گیا.... ادھر عامرہ دوزانو ہو کر ٹوکری کے قریب بیٹھ گئی تھی۔
”ارے.... ارے.... یہ کیا کر رہی ہو....!“ وہ کرسی پر پاگلوں کی طرح اچھلتا ہوا بولا۔

عامرہ آہستہ آہستہ اپنا چہرہ سانپ کے پھن کے قریب لے جا رہی تھی۔ سانپ نے جھپٹ کر اُس کے گال پر پھن مارا اور وہ ”سی“ کر کے پیچھے ہٹ گئی اور ڈسے جانے والے گال کو دونوں ہاتھوں سے دبائے فرش کی طرف جھکتی چلی گئی۔ لٹل فی حلق پھاڑ پھاڑ کر چیخے جا رہا تھا۔

اچانک سانپ کا پھن ڈھیلا پڑنے لگا.... اور وہ ٹوکری سے فرش پر پھیلتا جا رہا تھا.... اور پھر وہ بالکل ہی ساکت ہو گیا۔

پھر لٹل فی نے عامرہ کی نشلی ہنسی سنی.... وہ فرش سے اٹھ کر کھڑی جھوم رہی تھی۔

”تم نے دیکھا....!“ وہ لٹل فی کی طرف انگلی اٹھا کر بولی ”مجھے ڈس کر خود مر گیا.... کیوں مر گیا.... میرے زہر کی وجہ سے.... اور اُس کے زہر سے مجھے صرف نشہ ہوا ہے.... کیا سمجھے.... جاؤ بھاگ جاؤ.... مجھے تم پر رحم آ رہا ہے۔!“

”یہ.... یہ....!“ لٹل فی ہکھلایا ”تت.... تمہارے زہر سے مرا ہے۔!“

”ہاں.... میں اتنی زہریلی ہوں.... اور نشے کے لئے اس طرح سانپ کا زہر استعمال کرتی ہوں.... سانپ کے زہر کے علاوہ مجھے اور کسی چیز سے نشہ نہیں ہوتا۔ ایک بار کاڈ سا جانا گھنٹوں کے لئے کافی ہوتا ہے۔ بھاگ جاؤ....!“

لٹل فی نے کرسی سے چھلانگ لگائی تھی اور دوڑتا ہوا باہر نکل گیا تھا۔ عامرہ کے نشے میں ڈوبے ہوئے قہقہے کمرے میں گونجتے رہے۔



وہ دس بجے تک سوتی رہی تھی۔ لیکن عمران نے اُسے جگایا نہیں تھا۔ خود ہی بیدار ہوئی تھی اور آنکھیں کھلتے ہی رونا شروع کر دیا تھا۔ عمران دوسرے کمرے سے اُس کی سنکیاں سنتا رہا لیکن دخل اندازی نہیں کی تھی۔ خود ہی خاموش ہوئی اور کمرے سے نکل آئی۔

”کچھ طبیعت سنبھلی....!“ عمران نے پوچھا۔

”ہاں.... پہلے سے بہتر ہوں۔!“ اُس نے مردہ سی آواز میں جواب دیا۔

”خود کو سنبھالے۔!“

”فورا تو کسی کو بھی صبر نہیں آ جاتا۔“ وہ جھنجھلا کر بولی۔ ”میرا تو اب زندہ رہنے ہی کو جی نہیں چاہتا۔ مگر اُس ذلیل سے پنپنے کے لئے زندہ رہوں گی جو ان حرکتوں کی پشت پر ہے۔؟“

”مجھے آپ سے ایسے ہی حوصلے کی توقع ہے۔!“

”اور کچھ معلوم ہوا۔!“

”بارہ بجے تک تفصیل معلوم ہو سکے گی! بس آپ جلدی سے تیار ہو جائیے۔ گاڑی باہر کھڑی ہے۔ وہیں چل کر ناشتہ کریں گے۔!“

”اب کہاں چلنا ہے۔!“

”کسی بہتر جگہ.... ہمیں تو نہیں پڑے رہیں گے....!“

”میرے لئے اس سے کوئی فرق نہیں پڑتا کہیں بھی رہوں....!“

وہ دونوں باہر نکلے تھے۔ سیاہ رنگ کی مرسیڈیز کھڑی نظر آئی۔

”اب پھر اندر چلے....!“

”کیوں؟ کیا گاڑی دکھانے کے لئے باہر لائے تھے۔!“

”بھول گیا تھا کہ ہمیں میک اپ کے بغیر باہر نہ نکلنا چاہئے۔!“

”کیا وہ لوگ ایسے ہی ہیں کہ سارے شہر میں لوگوں پر نظر رکھ سکیں۔!“

”فی الحال احتیاط ہمیں یہی فرض کر لینا چاہئے۔!“

قریباً ایک گھنٹہ اس کام میں صرف ہوا تھا اور غزالہ آئینے میں اپنی شکل دیکھ کر متحیر رہ گئی تھی۔

”تم تو واقعی بڑے باکمال آدمی ہو۔!“ اس نے ہنس کر کہا ”میں خود بھی اپنے آپ کو نہیں

پہچان سکتی اور تمہاری شکل بھی بالکل بدل گئی ہے۔!“

”مجھے اس حرکت سے وحشت ہوتی ہے۔ لیکن کبھی کبھی اس کے بغیر کام بھی نہیں چلتا۔“

”اُن کے فرشتے بھی ہمیں نہ پہچان سکیں گے.... اور میں ایک ایک کی بوٹیاں نوچوں گی۔!“

جوش مسرت سے اُس کی آنکھیں چمکنے لگیں۔

وہ گاڑی میں بیٹھ گئے۔ عمران نے انجن اسٹارٹ کیا۔ غزالہ اُسکو بڑے غور سے دیکھے جا رہی تھی۔

”تم نے آخر مجھے پوریشن کیوں بنا دیا ہے۔!“ اُس نے تھوڑی دیر بعد سوال کیا۔

گاڑی سڑک پر نکل آئی تھی اور اس کا رخ شہر کی طرف تھا۔

”جہاں ہم چل رہے ہیں۔ وہاں بھی ایک سفید فام غیر ملکی عورت موجود ہے۔ آپ بے جوڑ

نہیں لگیں گی۔!“

”وہ کون ہے....؟“

”میری ایک جاننے والی....!“

”اور تم سچ سچ نہیں ہو....!“

”آپ کا خیال درست ہے....!“

”تمہارا اصل نام کیا ہے۔!“

”مجھے یاد ہی نہیں کہ میرا اصل نام کیا تھا۔!“

”لیکن چہرے پر حباقت کیوں طاری کئے رہتے ہو۔!“

”طاری کئے رہتا ہوں۔!“ عمران نے حیرت سے کہا۔ ”کمال کرتی ہیں آپ بھی ارے خدا

نے شکل ہی ایسی بنائی ہے۔!“

”میں یقین نہیں کر سکتی کیونکہ میں نے تمہیں جنگل والی عمارت میں اُن لوگوں سے لڑتے

بھی دیکھا تھا۔ اس وقت تمہاری شخصیت بالکل بدل گئی تھی۔!“

”غراتے وقت کتوں کی بھی بدل جاتی ہے۔!“

”تم بہت نڈر ہو.... تمہیں اس کی پرواہ نہیں ہوتی کہ مقابلہ کتنے آدمیوں سے ہے۔!“

”کوئی کتا غضب ناک ہو جانے کے بعد یہ نہیں دیکھتا۔!“

”خود کو کتا کیوں ثابت کئے جا رہے ہو۔!“

”ثابت کرنے کی ضرورت ہی نہیں سب کچھ عیاں ہے۔!“

”یعنی آخر کار تم بھی دھوکہ دو گے....!“

”کتے دھوکا نہیں دیا کرتے۔ لیکن دھوکے والی بات میری سمجھ میں نہیں آئی۔!“

”کچھ نہیں.... یونہی زبان سے نکل گیا تھا۔ ایسے حالات میں خود اپنی ذات پر یقین کرنے کو

دل نہیں چاہتا....!“

”لیکن اس کتے کی ذات پہچان لیجئے! دھوکا اس کی سرشت میں نہیں ہے اگر آپ کے ڈیڈی

زندہ ہوتے تو حسب وعدہ پورے خلوص کے ساتھ انہیں اس چکر سے نکال لینے کی کوشش کرتا۔!“

ایک بیک وہ پھر مضحک ہو گئی۔ شہر پہنچ کر گاڑی کا رخ اُس علاقے کی طرف ہو گیا تھا جہاں

اوپری طبقے کے لوگ آباد تھے۔ لٹ و دوٹ لان والی بڑی بڑی عمارتیں تھیں اور دن کے وقت بھی

ایسا سا نا طاری تھا جیسے آدھی رات گزر گئی ہو۔ اگر بعض سڑکوں پر کچھ گاڑیاں دوڑتی ہوئی نظر نہ

آتیں تو ایسا لگتا جیسے وہ کسی شہر کی تصویر کا کوئی جزو بن کر رہ گئے ہوں....!

ایک بڑی عمارت کی کمپاؤنڈ میں ان کی گاڑی بھی داخل ہوئی اور سیدھی پورچ کی طرف

بڑھتی چلی گئی۔

برآمدے میں ایک سفید قام عورت نے ان کی پذیرائی کی تھی۔

”جولیانافر وائر!“ عمران نے تعارف کرایا۔ ”اور یہ مس غزالہ جیلانی ہیں!“

جولیانے پرتپاک خیر مقدم کیا تھا۔ غزالہ کی ٹریجڈی سے واقف تھی۔ اس لئے اُسے عمران کے ساتھ دیکھ کر نامناسب رویہ اختیار نہیں کیا تھا۔ وہ انہیں اندر لے آئی۔

غزالہ نے غسل کیا تھا۔ جو لباس جولیانے فراہم کیا تھا وہی پہننا پڑا۔ وہ لباس کی حد تک ابھی تک موڈرن نہیں بن سکی تھی۔ شلوار سوٹ یا ساری استعمال کرتی تھی۔ لیکن اُس وقت بلاؤز اور اسکرٹ پہننی پڑی تھی۔ سخت الجھن محسوس کر رہی تھی۔ پنڈلیاں نکلی تھیں۔

کھانے کی میز پر خاموشی ہی رہی۔ قریباً ساڑھے بارہ بجے چوہان اور خاور آئے تھے۔ غزالہ آرام کرنے دوسرے کمرے میں جا چکی تھی۔

”کیا خبر ہے....!“ عمران نے خاور سے پوچھا۔

”کوئی خاص نہیں! جس کاریوالور تھا اُس کی تلاش جاری ہے.... سردار واجد نام ہے۔“

”یہ تو بے حد خاص ہے!“ عمران نے کہا۔ ”یہ نام سیٹھ جیلانی کے قریبی دوستوں کی

فہرست میں موجود ہے۔!“

”اور دوسری خبر یہ ہے کہ ابھی تک واضح طور پر یہ نہیں معلوم ہو سکا کہ خان ضرغام کی موت کس طرح واقع ہوئی۔ علامات زہر کی ہیں۔ لیکن معدے میں زہر کا سراغ نہیں ملا۔ ابھی تک فیصلہ نہیں ہو سکا کہ زہر جسم میں کس طرح داخل ہوا....!“

”اس کی فکر نہ کرو.... پولیس کس رفتار سے کام کر رہی ہے۔!“

”کام تو ٹھیک ٹھاک ہی ہے۔ لیکن زیادہ باریک بینی سے کام نہیں لیا جا رہا۔ تین دوست مختلف ذرائع سے مارے گئے۔ ایک غائب ہے.... اب اُن سے پوچھ گچھ کی جا رہی ہے جو نزدیک یا دور سے دوستوں کے زمرے میں آتے ہیں۔!“

”میرے پاس بھی چھ سات نام ہیں۔!“ عمران بولا۔ چوہان نے اپنی جیب سے ایک فہرست

نکالی اور کئی نام لینے کے بعد بولا۔ ”پولیس اب تک ان لوگوں سے پوچھ گچھ کر چکی ہے۔!“

عمران نے بھی غزالہ کے لکھے ہوئے نام نکالے تھے۔

”یہ دو نام.... اٹھ چوہان ایک جگہ انگلی رکھتا ہوا بولا ”اس سلسلے میں اہم معلوم ہوتے ہیں۔“

کیونکہ ان کے بارے میں یہاں کے لوگ اچھی رائے نہیں رکھتے۔“
 ”منشیات کی اسمگلنگ کا شبہ کیا جاتا ہے ان پر... لیکن پولیس آج تک ان پر ہاتھ نہیں ڈال سکی!“
 عمران نے ان دونوں ناموں پر نشان لگائے تھے۔!
 ”کتیا کے بچوں کا کیا قصہ تھا....!“ خاور بولا۔

”یار تم پھر میرے جذبات کو نہیں پہنچانے کی کوشش کر رہے ہو....!“ عمران نے اسامہ بنا کر بولا۔

”مسٹر اینڈ مسز عمران کے بچے کہو....!“ جو لیا بول پڑی۔
 ”تم کیوں جلتی ہو.... لاکھ مسلمان سہی دوسری شادی نہیں کر سکتا!“ عمران لڑاکی عورتوں کے سے انداز میں بولا۔

”شٹ اپ....!“ کہہ کر جو لیا اُس کمرے سے چلی گئی۔
 ”یہ خواہ مخواہ سر ہو رہی ہے....! ہو نہہ....!“ عمران اُن دونوں کو گھورتا ہوا بولا۔
 ”تو تم نہیں بتاؤ گے....!“ چوہان نے کہا۔

”ابھی بچوں کو جوان ہونے دو....!“
 ”کہیں تمہارا نشانہ بابا سگ پرست تو نہیں!“ خاور بولا۔ ”یہ تینوں مرنے والے بھی اُس کے عقیدت مندوں میں سے تھے۔!“
 ”بابا سگ پرست کے پاس ایک بھی دیسی کتیا نہیں ہے۔!“ عمران سر ہلا کر بولا۔ ”یہ معاملہ دیسی کتیا کے بچوں کا ہے۔!“

”اور جذبہ حب الوطنی کے تحت تمہیں بابا سگ پرست کی یہ حرکت ناگوار گذری ہے کہ اُس کے پاس دیسی کتے نہیں ہیں۔!“
 ”جو دل چاہے سمجھ لو....!“

”خیر.... دیکھیں گے.... محکمے کا بجٹ کتنا خفی کی نذر ہو رہا ہے۔!“
 عمران کے چہرے پر ایسا تاثر نظر آیا تھا جیسے کسی طرح بھی اصل بات بتا دینے پر ہرگز آمادہ نہ ہوگا۔ وہ دونوں خاموشی سے اُسے دیکھتے رہے۔

”محکمے کے بجٹ کی فکر ہے تمہیں اسی لئے گھر سے یہاں تک اتنا پٹرول پھونک دیا۔!“ عمران

تھوڑی دیر بعد سر ہلا کر بڑبڑایا۔

”ہمیں ایکس ٹو سے ہدایت مل چکی ہے کہ یہیں ٹھہریں....!“

”اور مجھ پر رعب جمانے کی بھی ہدایت ضرور ملی ہوگی۔!“

”نہیں.... جناب کے احکامات بجالائیں...!“ خاور آنکھ مار کر بولا۔

”آنکھ مارنے کا شکر یہ....!“ عمران نے بڑی الجھاٹ سے کہا۔

”لہذا فرمائیے کہ کیا حکم ہے ہمارے لئے....!“

”فی الحال اس کے علاوہ اور کچھ نہیں کہ مجھے اپنی نگرانی میں رکھو....!“

”کیا مطلب....!“

”بے حد چالاک اور باخبر لوگ ہیں۔ ایکس ٹو کے بارے میں جاننا چاہتے ہیں۔ دو بار اُن کے

ہتھے چڑھ چکا ہوں۔ تیسری بار نہیں بخشیں گے۔!“

”یعنی اب جناب کے باڈی گارڈز کے فرائض انجام دینے پڑیں گے ہم کو....!“

”یہی سمجھ لو.... لیکن اس احتیاط کے ساتھ کہ انہیں تمہارے باڈی گارڈز ہونے کا شبہ بھی

نہ ہو سکے۔ ابھی تک تو وہ یہی سمجھتے رہے ہیں کہ میں یہاں تنہا ہوں۔ پہلی بار قابو میں کر کے چھوڑ

دینے کا مطلب یہی ہو سکتا ہے کہ وہ ہمارے متعلق اندازہ لگانا چاہتے تھے۔!“

”میں سمجھ گیا۔!“ چوہان سر ہلا کر بولا ”ہمارے توسط سے ہمارے چیف تک پہنچنا چاہتے ہیں۔!“

”اسی طرح جیسے میں جیلانی کے توسط سے اصل آدمی تک پہنچنا چاہتا تھا۔ تم نے ان دونوں کو

دیکھا بھی ہے یا نہیں۔!“

”کن دونوں کو....!“

”شہریار اور داؤد کو....!“

”نہیں.... لیکن اُن کی قیام گاہوں سے واقف ہیں۔!“

”ارے ٹھہرو....!“ خاور چوہان کی طرف دیکھ کر بولا۔ ”وہ ہمارے چیف کو بے نقاب کرنا

چاہتے ہیں۔ اس لئے یہ حضرت کتوں کو بچے جنواتے پھر رہے ہیں۔ کیا بات ہوئی۔!“

”یار اس چکر میں مت پڑو.... جو کہہ رہا ہوں اُس پر دھیان دو.... مجھ سے بھی جو کچھ کہا

گیا تھا وہی کیا ہے۔ میں نے.... میں نے اُس سے یہ تک نہیں پوچھا کہ اُس کے بعد کتیا سے کیا

سلوک ہونا چاہئے۔“

”خیر.... خیر.... تم یہ بتاؤ کیا اسی میک اپ میں مستقل طور پر رہو گے....!“

”کسی تبدیلی سے پہلے تمہیں مطلع کر دوں گا۔“ عمران نے کہا۔

وہ دونوں اُس کمرے سے چلے گئے تھے۔ عمران وہیں بیٹھا رہا۔ تھوڑی دیر بعد جو لیا آئی اور قریب ہی کھڑی اُسے گھورتی رہی۔

”اس لڑکی کے بارے میں تم نے کیا سوچا ہے۔“ اُس نے تھوڑی دیر بعد سوال کیا۔

”بس یہی کہ اُن لوگوں کے ہاتھ نہ لگنے پائے۔“

”ایکس ٹونے مجھے بھی یہیں رکے رہنے کو کہا ہے۔“

”مجھے اطلاع دینے کی کیا ضرورت ہے۔“

”اس لئے کہ مجھے تمہارا پابند رہنا پڑے گا۔“ وہ بُرا سا منہ بنا کر بولی اور عمران نے مسکرا کر

کہا۔ ”کوئی نئی بات نہیں ہے ہمیشہ سے یہی ہوتا آیا ہے۔“

”مجھے کیا کرنا ہو گا۔“

”لڑکی کی دیکھ بھال... اسی عمارت تک محدود رہ کر! عمارت سے باہر قدم بھی نہیں نکالو گی۔“

”لڑکی زیادہ تر تمہارا ہی ذکر کرتی رہی تھی۔“

”دوسروں کی نالائقی کی ذمہ داری مجھ پر تو نہیں۔“

”تم اس معاملے میں محتاط نہیں رہتے۔“ وہ تیز لہجے میں بولی ”لوگ خواہ مخواہ غلط فہمی میں

بتلا ہو جاتے ہیں۔“

”پتا نہیں کون لوگ ہیں۔ مجھ سے تو ابھی تک ملاقات نہیں ہوئی۔“

”جنہم میں جاؤ....!“ وہ پھر بھنا کر وہاں سے چلی گئی۔

شام کو عمران وہاں سے تنہا روانہ ہوا تھا۔ مرسڈیز گاڑی اب بھی اُس کے پاس تھی۔ ذرا ہی

دیر میں اُس طویل و عریض عمارت کی طرف جانکا جہاں بابا سگ پرست کا قیام تھا۔ گاڑی کی رفتار

کم کر دی تھی۔ کمپاؤنڈ کے پھانک کے قریب پہنچ کر گاڑی کے انجن نے غیر معمولی شور مچایا تھا اور

بند ہو گیا تھا۔ وہ نیچے اترا اور بونٹ اٹھا کر انجن کا جائزہ لینے لگا۔ سڑک کی دوسری طرف ایک اعلیٰ

درجے کا ریسٹوران تھا جس کے قریب اُس نے خاور کی گاڑی رکھنے دیکھی۔

پندرہ منٹ تک وہ ایسی حرکتیں کرتا رہا تھا جیسے انجن کی خرابی دور کر دینے کی سعی کر رہا ہو۔ لیکن حقیقت یہ تھی کہ وہ سلاخوں دار پھانک سے کمپاؤنڈ کے اندر کا جائزہ لیتا رہا تھا۔ کمپاؤنڈ میں کوئی نہ دکھائی دیا۔ حتیٰ کہ کوئی کتا بھی نہیں۔ ویسے اُس کی معلومات کے مطابق اُس عمارت میں درجنوں کتے موجود تھے۔ ایک آدھ کو تو کمپاؤنڈ میں ہونا چاہئے تھا۔ پندرہ منٹ کے عرصے میں اُس نے کسی کتے کو بھونکتے بھی نہیں سنا تھا۔ یہاں کی دوسری عمارتوں کی طرح یہ عمارت بھی سنسان معلوم ہوتی تھی۔

وہ گاڑی کو آگے بڑھالے گیا۔ اب ان اطراف میں رکنا ہی نہیں چاہتا تھا۔ اندھیرا پھیل جانے کے بعد اُس نے گاڑی ایک جگہ کھڑی کر دی۔ اور پیدل اُسی عمارت کی طرف پلٹ پڑا۔ اب تو اوہر کا نقشہ ہی کچھ اور تھا۔ پھانک کے آس پاس پندرہ بیس گاڑیاں کھڑی نظر آئیں۔ کچھ گاڑیوں میں ڈرائیور بھی موجود تھے۔ اس کا یہ مطلب تھا کہ جو کچھ سوچا تھا اُس پر عمل کرنا فی الحال دشوار ہو گیا تھا۔ جس جگہ سے کمپاؤنڈ والے پرچہ کر ایک گھنٹے درخت تک پہنچنا تھا وہاں بھی دو گاڑیاں کھڑی تھیں۔ اور اُن کے ڈرائیور اونچی آوازوں میں مصروف گفتگو تھے۔ عمران نے ٹھنڈی سانس لی۔ اور سڑک پار کر کے ریسٹوران کی طرف بڑھ گیا۔ تاوقتیکہ گاڑیاں وہاں سے ہٹ نہ جاتیں وہ اپنی اسکیم کے مطابق آغاز کار نہ کر پاتا۔ لہذا اُسے حالات کے بدلنے کا انتظار تو کرنا ہی تھا۔

ریسٹوران میں داخل ہوا۔ بہتری میزیں خالی پڑی تھیں.... ایک کھڑکی کے قریب والی میز منتخب کی۔ یہاں سے سامنے والی عمارت کے پھانک پر تو نظر رکھ ہی سکتا تھا کہ کب کوئی نئی گاڑی آئی اور کون سی رخصت ہو گئی۔

ریسٹوران کا ماحول خوش گوار اور طمانیت بخش تھا۔ مدہم مدہم سی روشنی میں ہلکی موسیقی بڑی خوش گوار لگ رہی تھی۔ موسیقی کا آہنگ اتنا بھی بلند نہیں تھا کہ آس پاس کی دوسری آوازیں نہ سُن سکتا.... قریب ہی کی میز ایک خوبصورت جوڑے کے قبضے میں تھی۔ دونوں ہی جوان اور زندگی سے بھرپور نظر آتے تھے۔ لڑکی بات بات پر قہقہے لگا رہی تھی.... عمران کبھی موسیقی کی طرف توجہ دیتا اور کبھی اُن کی باتیں سننے لگتا۔ ویٹر نے جلد ہی اُس کی میز کا رخ کیا تھا۔ اپنا آرڈر پلیس کر کے عمران نے کرسی کی پشت گاہ سے ٹیک لگائی اور کنکھیوں سے کھڑکی کے باہر دیکھنے لگا۔

اچانک ایک چھوٹا سا آدمی پھانک سے برآمد ہوا تھا۔ اور دوڑ کر سڑک پار کرتا ہوا ریسٹوران

میں گھس آیا تھا۔ اندر داخل ہو کر لڑکھڑایا اور منہ کے بل فرش پر گر گیا۔
یہ ایک سرخ و سفید بونا تھا۔ قد تین فٹ سے زیادہ نہ رہا ہو گا۔! قریب کھڑے ہوئے ویٹر
نے اُسے دوبارہ اٹھنے میں مدد دی تھی۔ لوگ کرسیوں سے اٹھ اٹھ کر اُسے دیکھنے لگے تھے۔

”ارے.... یہ تو لٹل فی ہے....!“ قریب کی میز والے نوجوان نے کہا۔

”کیا تم اُسے جانتے ہو۔!“ لڑکی نے پوچھا۔

”وہ بھی مجھے جانتا ہے....!“ نوجوان بولا۔

ویٹر نے اُسے اٹھا کر کاؤنٹر کے قریب والے اسٹولوں میں سے ایک پر بٹھا دیا تھا۔

”کیا اس حد تک جانتے ہو کہ تمہارے مدعو کرنے پر ہماری میز پر آجائے۔!“ لڑکی نے

کہا ”میں نے آج تک بونے کو بولتے نہیں سنا۔!“

”غلط کہہ رہی ہو۔ ابھی پچھلے ہی دنوں سرکس میں....!“

”میرا مطلب تھا خود میں نے کبھی کسی بونے سے گفتگو نہیں کی۔!“

”ذرا سے اشارے پر چلا آئے گا۔ کیونکہ تم اس میز پر موجود ہو۔!“

”میں نہیں سمجھی۔!“

”عورتوں کا رسیا ہے.... فرانسیسی ہے نا....!“

”فرانسیسی....!“ لڑکی کے لہجے میں حیرت تھی۔

”اور یورپ کی کئی زبانیں بول سکتا ہے۔!“

”تو پھر اسے بلاؤ۔!“

نوجوان اٹھ کر کاؤنٹر کی طرف بڑھ گیا.... بونے کے شانے پر ہاتھ رکھ کر اُسے اپنی طرف
متوجہ کیا تھا۔ کچھ کہتا رہا تھا پھر اپنی میز کی طرف اشارہ کیا تھا۔ وہ مڑ کر دیکھنے لگا۔ دوسرے ہی لمحے
میں وہ اسٹول پر سے کود پڑا تھا۔ عجیب سا تاثر تھا اُس کے چہرے پر.... دونوں تیزی سے میز کے
قریب آئے تھے۔

نوجوان نے تعارف کرایا۔ ”مسن روزی.... اور موسیو لٹل فی....!“

اُس نے لڑکی سے مصافحہ کیا اور بولا ”لٹل فی نام نہیں ہے.... خواہ مخواہ کہلاتا ہوں.... اب

اتنا چھوٹا بھی نہیں ہوں.... ریٹگی رولان نام ہے۔!“

پھر وہ اچھل کر اُس کرسی پر بیٹھ گیا جس سے نوجوان اٹھا تھا۔ نوجوان دوسری کرسی پر بیٹھ گیا۔ بونا بڑی نذیدی آنکھوں سے لڑکی کو دیکھے جا رہا تھا۔ پھر وہ لڑکی سے بولا۔ ”مس روزی! میں اس وقت بہت بدحواس ہوں.... ورنہ بڑے خوش گوار انداز میں ہماری یہ ملاقات ہوتی!“

”تم بدحواس کیوں ہو موسیورولاں....!“ نوجوان نے پوچھا۔

”تم بھی بدحواس ہو جاؤ گے مسٹر ندیم اگر کسی عورت کو موت کے روپ میں دیکھ لو!“

”ارے واہ.... بڑی عجیب بات کہی تم نے....!“ لڑکی ہنس کر بولی۔

”میں نے دیکھا ہے۔ قسم کھا سکتا ہوں۔ دل چاہتا ہے کہ ایک ایک کا ہاتھ پکڑ کر اُس کے

بارے میں بتاتا پھروں....!“

”ضرور بتاؤ.... ہم سنیں گے....!“ نوجوان نے کہا۔

”سانپ نے اُسے ڈسا اور خود مر گیا!“

”شاعری کر رہے ہو۔!“ لڑکی پھر ہنس پڑی۔

”حقیقت بیان کر رہا ہوں ماموز نیل....!“

”کہاں ہے ایسی عورت....!“ نوجوان نے پوچھا۔

”وہیں جہاں میں رہتا ہوں۔!“

”تمہارا مطلب ہے اُس خبیلی بوڑھے کی کوئی لڑکی بھی ہے۔!“

”لڑکی نہیں ہے۔ اُس کی ایک سیکریٹری ہے۔ خدا کی پناہ! کئی راتیں ڈراؤ نے خواب دیکھ کر گذارنی پڑیں گی۔!“

”تو سانپ نے اُسے ڈسا اور خود مر گیا!“

ویٹر عمران کی طلب کردہ اشیاء لے آیا تھا۔ وہ اس کی طرف متوجہ ہو گیا۔ بونا کہہ رہا

تھا۔ ”یقین کرو.... سانپ مر گیا.... لیکن وہ زندہ ہے۔!“

”ہو سکتا ہے سانپ مرنے ہی والا رہا ہو۔!“

”اس طرح وہ چوبیس گھنٹوں میں دو سانپ مار ڈالتی ہے۔!“ لڑکی نے بلند آہنگ قہقہہ لگایا۔

”میں بکواس نہیں کر رہا ماموز نیل.... سانپ کا زہر اُس کا نشہ ہے۔!“

”اُوہ....!“ وہ خوف زدہ انداز میں ہونٹ سکڑ کر رہ گئی۔

”مجھے یہ سب کچھ نہیں کہنا چاہئے تھا۔!“ بونا بھرائی ہوئی آواز میں بولا۔ ”مگر میں کیا کروں۔“

میرے خوابوں کا شیش محل چکنا چور ہو گیا ہے۔!“

”میں نہیں سمجھا۔!“ نوجوان کے لہجے میں حیرت تھی۔

”میں اسے چاہتا تھا۔ چپکے چپکے محبت کرتا تھا۔ آج اظہار عشق کیا تو ہنس پڑی کہنے لگی تم مر جاؤ گے۔ اور تب اُس نے خود کو سانپ سے ڈسوا یا تھا۔!“

”پھر تمہاری کیا حالت ہوئی تھی۔!“

”میرا دل ٹوٹ گیا تھا۔!“ وہ ٹھنڈی سانس لے کر بولا۔ ”مجھے وہاں کی کوئی بات باہر نہ کہنی چاہئے۔ لیکن اس ناکامی نے مجھے پاگل کر دیا ہے۔!“

”عجیب عجیب چیزیں پال رکھی ہیں اُس خطبی نے بھی۔!“ نوجوان بولا۔

”وہ حیرت انگیز قوتوں کا مالک ہے۔ ہو سکتا ہے جو کچھ میں یہاں بیٹھا کہہ رہا ہوں اُسے وہ سن رہا ہو۔!“

”اتنی دور بیٹھ کر۔۔۔!“

”ہاں وہ ایسا ہی ہے۔! میں اُس سے بہت ڈرتا ہوں۔!“

”آخر وہ ہے کیا چیز۔۔۔!“

”خدا نے اُسے کسی خاص مشن پر دنیا میں بھیجا ہے۔!“

”میں اُس عورت کو دیکھنا چاہتی ہوں۔!“ لڑکی نے پُر اشتیاق لہجے میں کہا۔

”وہ مجھے میں نہیں آتی۔ الگ تھلگ رہتی ہے۔!“

”بوڑھے کی محبوبہ ہے۔!“ نوجوان نے پوچھا۔

”اُس کی محبوبہ ہوتی تو میں اظہار عشق کی جرأت ہی نہ کر سکتا۔ وہ حسن سے بھی متاثر نہیں ہوتا۔ ساری دنیا میں امن قائم کرنے کے لئے ایک بہت بڑا منصوبہ رکھتا ہے۔!“

”اچھا۔۔۔!“ نوجوان نے حیرت سے کہا۔ ”کیا ہے وہ منصوبہ۔!“

”مجھے دنیا کے امن سے کوئی دل چسپی نہیں۔“ بونا برا سامنہ بنا کر بولا۔ ”اس لئے یہ جاننے کی کوشش نہیں کی کہ منصوبہ کیا ہے۔!“

”تم شادی کیوں نہیں کر لیتے۔۔۔!“

”میں محبت کرنا چاہتا ہوں۔!“

”تو پھر تمہارے جیسی کوئی تلاش کی جائے۔!“

”کیا مطلب....!“ وہ کرسی سے کود پڑا.... شاید طیش میں آ گیا تھا۔

”ارے ارے.... بیٹھو بیٹھو....!“

”ہرگز نہیں.... تم میری توہین کر رہے ہو۔ میں اپنے ذہن میں بہت بلند ہوں۔ تم سب

چھپھورے اور ذلیل ہو۔!“

”ارے.... ارے....!“

”کن احمقوں سے بات کر رہے ہو۔!“ دفعتاً عمران فرانیسی میں بولا۔ ”میں دیکھ رہا ہوں کہ تم

بہت ذہین ہو۔ مجھے تو ذہنی دیو معلوم ہوتے ہو....!“

وہ چونک کر عمران کی طرف مڑا۔ اور آنکھیں پھاڑ پھاڑ کر اُسے دیکھتا رہا پھر اُس کے ہونٹوں پر مسکراہٹ نمودار ہوئی تھی۔

”میں تمہیں اپنے ساتھ بیٹھنے کی دعوت دیتا ہوں۔ ہم خوبصورت عورتوں کی باتیں کریں

گے....!“ عمران نے کہا۔

”بہت دنوں بعد اپنی زبان سنی ہے! دل تمہاری طرف کھینچ رہا ہے۔!“ بونا پُر مسرت لہجے

میں بولا۔

”تو پھر آ جاؤ.... مجھے فرانس اور فرانیسی زبان سے عشق ہے۔!“

وہ جوڑا ہونٹوں کی طرح منہ پھاڑے کبھی لٹل فی کی طرف دیکھتا تھا۔ اور کبھی عمران کی

طرف۔ وہ اُن کے پاس سے ہٹ کر عمران کی میز پر آ گیا۔

”میرا نام عبدالمنان ہے۔!“ عمران مصافحے کے لئے ہاتھ بڑھاتا ہوا بولا۔

”میں ریٹگی رولاں.... کچھ لوگ لٹل فی بھی کہتے ہیں۔!“ اُس نے گرم جوشی سے مصافحہ

کرتے ہوئے کہا۔

”کافی میں شریک ہو جاؤ.... یا پھر کہو تو بار کی طرف چلیں۔!“ عمران نے کہا۔

”نہیں.... میں گھر سے باہر شراب نہیں پیتا۔!“

”یہ ہوئی شائستگی کی بات۔!“ عمران سر ہلا کر بولا۔

”تم بالکل میری ہی طرح فرانسیسی بول سکتے ہو۔!“

”بہت دن گزارے ہیں فرانس میں بچپن سے لے کر جوانی تک تم شاید کسی زہریلی عورت کی بات کر رہے تھے تمہیں اس پر حیرت ہے لیکن میرے لئے یہ قطعی حیرت انگیز نہیں۔ کیونکہ ہمارے یہاں زمانہ قدیم میں بھی یہ فن موجود تھا۔!“

”فن؟ کیسا فن!“

”زہریلی عورتیں بنانے کا فن وہوش کنیا میں کہلاتی تھی اور اُن کا کام یہی ہوتا تھا کہ وہ دشمن کے کیمپ کے اہم ترین آدمیوں کی اموات کا باعث بنیں۔!“

”ادہ مجھے علم نہیں تھا۔!“

”تم نے کہاں دیکھیں ایسی عورتیں۔!“

”مجھے افسوس ہے کہ میں نہ بتا سکوں گا۔!“

”تمہاری اپنی مصلحت میں تمہیں اس پر مجبور نہیں کروں گا۔ میں تو صرف یہ بتانا چاہتا تھا کہ اسی طرح زہریلے مرد بھی بنائے جاسکتے ہیں۔ اور میرے لئے یہ کوئی انوکھی بات نہیں۔!“

”زہریلے مرد بنائے جاسکتے ہیں۔!“ لٹل فی نے اُس کی طرف جھک کر آہستہ سے پوچھا۔

”ہاں میں نے اُن تدبیروں کے بارے میں بھی پڑھا ہے۔!“

”مجھے بتاؤ!“

”زبانی یاد نہیں! اس کے لئے تمہیں میرے گھر تک چلنا پڑے گا۔!“

”مجھے اس ریستوران سے آگے بڑھنے کی اجازت نہیں ہے۔!“

”کسی کے ملازم ہو۔؟“

”وہ ادھر اُس عمارت میں رہتا ہوں۔!“ اُس نے کھڑکی سے باہر اشارہ کیا۔

”وہاں وہاں تو شاید وہ رہتا ہے جس کے پاس درجنوں کتے ہیں باباسگ پرست۔!“

”ہاں ہاں میں اُسی حیرت انگیز آدمی کا ملازم ہوں۔!“

”وہاں کیا کام کرتے ہو۔!“

”کتوں کے امراض کا ماہر ہوں۔!“

”تب تو اُس کے لئے خاصی اہمیت رکھتے ہو گے۔ لیکن آخر اُس نے تم پر اتنی بیہودہ پابندی

کیوں لگا رکھی ہے۔!“

”اُس کی اپنی کوئی مصلحت ہوگی۔!“

”خیر چھوڑو.... اب ہم خوبصورت عورتوں کی باتیں کریں گے۔ عورت میری بھی

کنزوری ہے....! مجھے یہ مرض فرانس ہی سے ملا تھا۔!“

”میں نہ جانے کب سے اُس کے لئے تڑپ رہا تھا۔ لیکن وہ زہریلی نکلی۔!“

”اچھا.... اچھا.... میں سمجھ گیا.... وہ بھی وہیں رہتی ہے جہاں تم ہو....!“

”اب تم سمجھ ہی گئے ہو تو ہاں یہی بات ہے۔!“

”اُس کے زہر سے بچنے کا ایک ہی طریقہ ہے۔ وہ یہ کہ تم بھی زہریلے ہو جاؤ۔!“

”اُس کے لئے کتنا عرصہ درکار ہوگا۔؟“

”کم از کم چھ ماہ.... میں تمہیں وہ کتاب دے دوں گا۔ لیکن کیا فائدہ تمہیں فارسی تو آتی نہ

ہوگی۔!“

”کیا تم میرے لئے اسی موضوع کے اہم ترین حصوں کا ترجمہ نہیں کر سکو گے۔!“

”ممکن ہے.... لیکن کیا چوری چھپے بھی وہاں سے نہیں نکل سکتے۔!“

”اُسے کسی نہ کسی طرح خبر ہو جائے گی۔!“

”کیا میں آکر تم سے مل سکتا ہوں....!“

”وہاں جس کا دل چاہے آسکتا ہے.... لیکن ملاقات صرف بابا سے ہوگی۔ مجھ سے نہیں مل

سکو گے۔!“

”تب پھر کل یہیں ملاقات ہوگی۔ جتنا ترجمہ کر سکا لیتا آؤں گا۔!“

”یہ تو بڑی اچھی بات ہوگی۔ اپنی گرل فرینڈ کو بھی لانا میں تم دونوں کو انٹرٹین کروں گا۔!“

لعل فی نے کہا۔

”مگر یہ کتنی بڑی بد نصیبی ہے کہ تم کہیں نہیں جاسکتے! میں تمہارے ہی ملک کی ایک ایسی

عورت سے واقف ہوں جو تمہیں دیکھتے ہی پاگل ہو جائے گی۔!“

”میں نہیں سمجھا تم کیا کہنا چاہتے ہو۔!“

”تمہیں دیکھ کر پاگل ہو جائے گی۔ اور اس وقت تک پاگل رہے گی جب تک کہ تم اُسے

حاصل نہ ہو جاؤ۔!“

”کیا میرا مذاق اڑانے کی کوشش کر رہے ہو۔!“

”ابھی تک تو تم ذہانت کی باتیں کرتے رہے تھے۔!“ عمران نے بھی ناخوشگوار لہجے میں کہا۔

”کیا وہ عورت میرے ہی جیسی ہے۔!“

”نہیں میرے جیسی ہے....!“ عمران نے کہا۔

”مجھے یقین نہیں آتا۔!“

”میں تمہیں یقین دلا بھی نہ سکوں گا۔ کیونکہ تم میرے ساتھ چل نہیں چل سکو گے۔!“

”تب پھر وہ اتنی ہی بد صورت ہوگی کہ کوئی اس کی طرف توجہ نہ دیتا ہوگا۔!“

”اتنی خوبصورت ہے کہ اُس کے قریب پہنچ کر تمہاری زبان بند ہو جائے گی اُسے عرصہ

سے کسی سفید فام بونے کی تلاش ہے۔!“

”کیا وہ یہاں اس ریسٹوران میں نہیں آسکتی۔!“

”یعنی وہ خود چل کر تمہارے پاس آئے گی۔ نہیں دوست.... وہ ایسی بھی نہیں ہے۔!“

بونا تھوڑی دیر تک کچھ سوچتا رہا پھر بولا ”اگر تم کل مجھ سے یہاں ملو تو میں تمہیں بتاؤں

گا.... کہ....!“ وہ جملہ پورا کئے بغیر خاموش ہو کر عمران کو غور سے دیکھنے لگا۔

”شاید اندازہ کرنے کی کوشش کر رہے ہو کہ میں سچا ہوں یا جھوٹا۔!“ عمران مسکرا کر بولا۔

”نہیں، یہ بات نہیں! میں کل تمہیں بتاؤں گا کہ چل سکوں گا یا نہیں....!“

”تم بتاؤ یا نہ بتاؤ کل تو مجھے آنا ہی ہے۔ میں نے تم سے وعدہ کیا ہے ترجمہ کر لانے کا۔ اس

عورت کی بات تو یونہی نکل آئی تھی۔!“

”کیا وہ تمہاری گرل فرینڈ ہے۔!“

”نہیں ہم ایک ہی لائبریری سے اپنی پسند کی کتابیں لیا کرتے ہیں۔ اور بس۔ کبھی کبھار کسی

موضوع پر گفتگو بھی ہو جاتی ہے.... ایک بار اُس نے اپنے اس کو مپلکس کا بھی ذکر کیا تھا۔!“

”میں کوشش کروں گا کہ تمہارے ساتھ چل سکوں۔ عامرہ کے زہریلے پن کی وجہ سے

میرا دل ٹوٹ گیا ہے۔!“

”مجھے یقین ہے کہ وہ اُسی کا بدل ثابت ہوگی۔!“ عمران نے کہا۔ ”لیکن تم اس کا تذکرہ کسی

”جواب دو.... تم نے اجنبیوں سے عامرہ کا ذکر کیوں کیا!“

”مم.... میرے حواس بجانہ تھے!“

”اُس صورت میں تمہیں میرے پاس آنا چاہئے تھا۔ تم باہر کیوں نکل بھاگے تھے!“

”میرا دل ٹوٹ گیا تھا!“

”کتوں کیساتھ بند ہوا دلوں کا اگر بکواس کی... تمہیں میری روحانی قوت پر یقین نہیں ہے!“

”یقین ہے یورہولی نس....!“

”وہ تمہیں کہاں لے جانا چاہتا تھا!“

”یہ نہیں بتایا اُس نے!“

”اچھا واپس جاؤ.... اگر اب بھی وہاں موجود ہو تو اُس سے کہنا کہ باہر جانے کی اجازت مل گئی ہے۔!“

”اوہ.... تو کیا.... میں اُس کے ساتھ جاؤں گا!“

”ابھی اور اسی وقت....!“

”بہت بہت شکریہ.... ہولی نس....!“

بوڑھا مسکرا کر بولا ”میں چاہتا ہوں کہ تمہارا ٹوٹا ہوا دل پھر سے جڑ جائے۔!“

لعل فی اچھلتا کودتا ہوا بھاگ نکلا تھا۔

ریستوران میں داخل ہوا.... لیکن وہ میز خالی تھی۔ ویٹر سے پوچھا۔ اُس نے بتایا کہ بس ابھی ابھی باہر نکلا ہے۔

وہ تیزی سے باہر نکلا تھا۔ صدر دروازے کے قریب کھڑے ہوئے ایک آدمی نے اُس سے

پوچھا ”کیا اُسے تلاش کر رہے ہو جس کے ساتھ بیٹھے ہوئے تھے۔!“

”ہاں.... ہاں....!“

”وہ بیچارہ ادھر گڑھے میں بیٹھاتے کر رہا ہے۔ باہر نکلتے ہی طبیعت خراب ہو گئی تھی۔!“

”اوہ....!“ وہ تیزی سے اُس گڑھے کی طرف بڑھا جو ریستوران کے بائیں بازو میں تھوڑے

سی فاصلے پر تھا۔

ادھر اندھیرا تھا۔ وہ بے دھڑک گڑھے میں اترتا چلا گیا تھا۔ پھر اچانک کسی نے اُسے دبوچ

لیا۔ ساتھ ہی اوپر سے فائروں کی آوازیں آنے لگی تھیں۔

یہ کیا ہو گیا....! اُس نے سوچا اور پھر کنپٹیوں پر پڑنے والے دباؤ نے اُسے کچھ سوچنے کے قابل بھی نہ رہنے دیا۔ ذہن تاریکی میں ڈوبتا چلا گیا تھا اور فائروں کی آوازیں بھی اندھیرے میں مدغم ہو گئی تھیں۔

پھر ہوش آیا تو فوری طور پر یاد نہ آسکا کہ اُس پر کیا گزری تھی.... ایک آرام دہ بستر پر پڑا چھت کو تکتا رہا.... لیکن پھر احساس ہوتے ہی کہ وہ اس کا کمرہ نہیں ہے ذہن نے اُس تاریکی میں جست لگائی جو کچھ دیر پہلے اُس کے حواسوں پر طاری ہوئی تھی۔ گڑھے میں اترنا یاد آیا.... پھر کسی کا حملہ.... پھر کنپٹیوں پر دباؤ.... اور وہ فائروں کی آوازیں.... لٹل فی اچھل کر اٹھ بیٹھا اور آنکھیں پھاڑ پھاڑ کر چاروں طرف دیکھنے لگا.... پتا نہیں کہاں آپہنچا تھا۔ وہ آدمی کون تھا؟ جس نے اُسے گڑھے میں بھیجا تھا؟ تو کیا اُس کے ساتھ سازش ہوئی تھی لیکن کیوں؟ کہیں وہ تیمور کے آدمیوں کے ہتھے تو نہیں چڑھ گیا تھا جسے اُس نے خان ولا میں بوڑھے کے حکم سے گولی مار دی تھی۔

بستر سے اتر ہی رہا تھا کہ دروازے کا ہینڈل گھوما اور کوئی اندر داخل ہوا۔ بونے کی آنکھیں خیرہ ہو گئیں وہ ایسا ہی حسین چہرہ تھا۔

”تم ہوش میں آ گئے۔!“ آنے والی نے فرانسیسی میں سوال کیا۔

”لل.... لیکن.... کیوں....؟“ بونا ہٹکا کر رہ گیا۔

”میں اپنی پسندیدہ چیزیں ہر حال میں حاصل کر لیتی ہوں۔!“ عورت نے کہا۔ اس کی آواز بونے کے کانوں میں رس گھول رہی تھی۔

”اُوہ.... اُوہ.... خدایا.... تو تم وہ ہو جس کا ذکر اُس نے کیا تھا۔!“

”ہاں.... وہ میرا سیکریٹری ہے۔ میں نے کئی دن ہوئے تمہیں اُسی ریسٹوران میں دیکھا تھا۔!“

”اُوہ.... اچھا....!“

”میرے سیکریٹری نے غلط نہیں کہا تھا کہ میں تم جیسے لوگوں کے لئے پاگل ہو جاتی ہوں۔!“

”مم.... میری خوش قسمتی....!“

”میرے آدمیوں کو خاصی جدوجہد کرنی پڑی ہے۔ تمہیں یہاں تک لانے کے لئے۔“

تمہارے باس کے آدمی تمہاری نگرانی کر رہے تھے! انہیں روکے رکھنے کے لئے میرے آدمیوں

کو فائرنگ بھی کرنی پڑی.... اُن کا خیال ہے کہ انہوں نے کم از کم تین آدمیوں کو زخمی کیا ہے۔!“
”مم.... میرے لئے....!“ لعل فی بھرائی ہوئی آواز میں بولا۔

”فی الحال تمہیں آرام کی ضرورت ہے.... سو جاؤ....!“

”بہت اچھا.... بہت اچھا....!“ وہ لجاجت سے بولا۔

”اگر رات کو کسی چیز کی ضرورت ہو تو اُس گھنٹی کا بٹن دبا دینا....!“

”ضرور.... ضرور۔!“

”شب بخیر.... اُس نے کہا اور کمرے سے چلی گئی.... لعل فی کے چہرے پر پسینے کی بوندیں پھوٹ آئیں تھیں.... دھم سے بستر پر گرا اور کسی تھکے ہوئے چوپائے کی طرح ہانپنے لگا۔



بوڑھا مضطربانہ انداز میں مسلسل ٹہلے جا رہا تھا۔ اُس کی آنکھوں میں گہرے تفکر کی پرچھائیاں تھیں۔ اتنے میں ایک آدمی اُس کی اجازت حاصل کر کے کمرے میں داخل ہوا۔

”کیا ہوا....!“ بوڑھے نے پوچھا۔

”کوئی سراغ نہیں ملا جناب.... کون تھے.... کہاں سے آئے تھے اور کدھر چلے گئے....

ہمارے دو آدمی زخمی ہیں.... وہی دونوں جو لعل فی کی نگرانی کر رہے تھے۔ جیسے ہی لعل فی ریستوران سے نکل کر بائیں طرف بڑھا۔ صدر دروازے کے قریب کھڑے ہوئے ایک آدمی نے نگرانی کرنے والوں پر فائر کر دیا۔ وہ اُس کی طرف متوجہ ہوئے تو سڑک کی دوسری جانب سے بھی کسی نے فائر کیا۔ ہمارے دوسرے آدمی بھی دوڑ پڑے.... لیکن ذرا ہی سی دیر میں نہ کہیں لعل فی کا پتا تھا اور نہ ان لوگوں کا جنہوں نے فائرنگ کی تھی۔!“

بوڑھا کچھ نہ بولا۔ آہستہ آہستہ اُس کے چہرے سے فکر مندی کے سارے آثار غائب ہو گئے

ور وہ مسکرا کر بولا۔ ”مجھے سے بچ کر کہاں جائیں گے۔!“

”ہم اپنی اس کوتاہی پر شرمندہ ہیں جناب۔! ہم سمجھے تھے شاید ایک ہی آدمی سے سابقہ ہے

بذا میں نے دو آدمیوں کو لعل فی کی نگرانی پر لگا دیا تھا۔!“

”فکرمت کرو.... اس وقت جو کچھ بھی ہوا ہے۔ اچھا ہی ہوا ہے۔ اب اندازہ ہو گیا کہ وہ

تجہا نہیں ہے.... اس کے کچھ اور ساتھی بھی آگئے ہیں۔!“

”اب ہمارے لئے کیا حکم ہے....؟“

”آرام کرو.... صبح بتاؤں گا کہ اب کیا کرنا ہے۔!“

وہ چلا گیا اور بوڑھے نے فون پر کسی کے نمبر ڈائل کئے.... دوسری طرف سے فوراً ہی

جواب ملا تھا۔

”کون ہے....؟“ بوڑھے نے پوچھا۔

”اشرف جناب....!“

”درانی کہاں ہے؟“

”آرام کر رہے ہیں جناب۔!“

”اُسے فون پر بلاؤ۔“

”بہت بہتر جناب....!“

بوڑھا ریسور کان سے لگائے کھڑا رہا.... تھوڑی دیر بعد نیند میں ہی ڈوبی ہوئی سی آواز

آئی۔ ”یس سر....!“

”اتنی جلدی سو گئے تھے۔!“

”طبیعت کچھ خراب ہو گئی ہے جناب.... ٹمپر پچر ہے۔!“

”اچھا یہ بتاؤ.... کبھی لٹل فی بھی آیا تھا تمہاری طرف....!“

”جی ہاں.... بس کیا عرض کروں۔!“

”کیا بات ہے....؟“

”کبھی کبھی آتا رہا ہے یہاں.... میری ایک لیبارٹری اسٹنٹ کے پیچھے پڑ گیا تھا۔ بس یہاں

والوں کے لئے دل چسپی کا ایک موضوع ہاتھ آ گیا تھا۔ وہ خود ہی اُسے بلواتے تھے اور یہاں آکر

اس لیبارٹری اسٹنٹ کے پیچھے دوڑتا رہتا تھا۔!“

”حالانکہ ایسا نہ ہونا چاہئے تھا۔!“ بوڑھے نے سر دلچے میں کہا۔

”میں نے بہت کوشش کی تھی کہ ایسا نہ ہو لیکن وہ لیبارٹری اسٹنٹ خود ہی مزے لیتی

تھی۔ اُسے سر چڑھایا تھا۔“

”اچھی بات.... تو جتنی جلد ممکن ہو وہ سب کچھ وہاں سے ہٹا دو۔ نمبر سات میں لے جاؤ۔“

”اس وقت....؟“ دوسری طرف سے متحیرانہ لہجے میں پوچھا گیا۔

”ہاں اسی وقت.... ورنہ دشواری میں پڑو گے.... وہ جگہ بالکل خالی کر دو....!“

”لُل.... لیکن جناب عالی!“

”یہ بے حد ضروری ہے۔ لُل فی ہمارے ہاتھ سے نکل گیا ہے اور تم جانتے ہی ہو کہ فی الحال

ہم کن دشواریوں میں پڑے ہوئے ہیں۔!“

”مجھے علم ہے جناب....!“

”بس تو پھر جلدی کرو.... ابھی اور اسی وقت۔!“

”بہت بہتر جناب....!“

بوڑھے نے ریسپور کریڈل پر رکھ دیا اور پھر ٹھہلنے لگا۔ دو تین منٹ بعد اُس نے پھر فون کا

ریسیور اٹھایا تھا۔ پھر کسی کے نمبر ڈائیل کئے اور جواب ملنے پر بولا۔ ”شہریار اور داؤد سے کہو کہ

جتنی جلد ممکن ہو۔ نمبر گیارہ میں پہنچ جائیں.... ایک بار پھر سنو انہیں نمبر گیارہ میں پہنچنا ہے۔

کنجی صدر دروازے کی بائیں جانب والے پام کے گملے کے نیچے ملے گی.... ریسپور رکھ کر تیزی

سے اُس راہداری میں داخل ہوا تھا۔ جہاں اوپری منزل کے زینے تھے۔ زینے طے کر کے اوپری

منزل پر پہنچا تھا۔

ایک کمرے میں داخل ہوا اور واڑہ بند کیا اور روشنی کا سوئچ آن کر دیا۔ کمرہ کیا تھا اچھا خاصا

اسلحہ خانہ تھا۔ جو لباس پہن رکھا تھا اُسے اتار کر جسم پر بٹن پروف لگانے شروع کئے اور ذرا ہی سی

دیر میں ازمنہ وسطیٰ کا کوئی جنگجو نظر آنے لگا۔ پھر سیاہ رنگ کا سوٹ پہنا تھا اور سر پر کچھ ایسی وضع

کا چرمی خود چڑھایا تھا کہ آنکھوں، ناک اور دہانے کے علاوہ چہرے کے بقیہ حصے چھپ گئے تھے۔

اس ہیئت میں آکر کوئی اُسے دیکھ پاتا تو آسانی سے نہ پہچان سکتا۔

وہاں سے وہ عقبی پارک میں آیا تھا۔ تھوڑی ہی دیر بعد واٹر کول انجن والی ایک موٹر سائیکل

عقبی پارک سے نکلی اور چکر کاٹ کر سڑک پر آگئی۔ پھر وہ طوفانی رفتار سے کسی نامعلوم منزل کی

طرف روانہ ہو گئی تھی۔ بوڑھا کسی فولادی جیسے کی طرح اُس کی سیٹ پر جما ہوا تھا۔ کچھ دیر بعد

موٹر سائیکل جیلانی کے بنگلے کے سامنے والی زیر تعمیر بستی میں داخل ہوئی تھی۔ ایک جگہ اُس نے

موٹر سائیکل روکی.... انجن بند کیا اور اتر کر ایک جانب پیدل چل پڑا۔ کچھ دیر بعد ایک ایسی عمارت کی پشت پر پہنچ کر رک گیا جو دوسری عمارتوں سے الگ تھلگ واقع ہوئی تھی.... چند لمحوں بعد ادھر ادھر اندھیرے میں آنکھیں پھاڑتا رہا۔ پھر آہستہ آہستہ چلتا ہوا دیوار کے قریب پہنچا یہاں ایک چھوٹا سا دروازہ تھا اس کا قفل کھول کر اندر داخل ہوا۔

یہ ایک مکمل عمارت تھی۔ اور اس کے ایک کمرے میں روشنی بھی نظر آرہی تھی۔ وہ آہستہ آہستہ زینوں کی طرف بڑھتا رہا.... بڑی احتیاط سے چھت پر پہنچا تھا۔ اور روشن دان سے اُس کمرے میں جھانکنے لگا تھا جس میں روشنی نظر آرہی تھی۔

شہریار اور داؤد ایک میز کے گرد ایک دوسرے کے مقابل بیٹھے نظر آئے اور ان کے رخ براہِ راست روشن دان کی طرف نہیں تھے۔ دونوں کسی مسئلے پر بڑی سرگرمی سے گفتگو کر رہے تھے۔ اُس نے روشندان کو تھوڑا سا اٹھا کر اپنا پایاں کان اُس سے لگا دیا۔ اور اُن کی آوازیں بخوبی اُس تک پہنچنے لگیں۔ داؤد کہہ رہا تھا ”اس لئے میں کہتا ہوں کہ ہمیں کچھ دنوں کے لئے شاہ دارا چھوڑ ہی دینا چاہئے!“

”ہم دونوں ایک ہی کشتی پر سوار ہیں!“ شہریار بولا ”لیکن میں یہاں سے ہٹ جانے کا مشورہ ہرگز نہیں دوں گا۔ کیا تم سمجھتے ہو اُسے علم نہ ہو گا کہ ہم کہاں ہیں!“

”اگر ہم محتاط رہیں تو علم نہیں ہونے پائے گا!“

”خیال ہے تمہارا.... اُس کے وسائل محدود نہیں ہیں! شاہ دارا میں بیٹھے بیٹھے ہر طرف کی خبر رکھتا ہے۔ ورنہ اُسے کیسے معلوم ہو سکتا کہ سر سلطان نے اپنے طور پر کوئی نیا محکمہ ترتیب دیا ہے جبکہ سر سلطان کے علاوہ اور کسی کو اس کا علم نہیں!“

”سوال یہ ہے کہ اس وقت ہم یہاں کیوں طلب کئے گئے ہیں!“

”اوہ...!“ شہریار کی آواز آئی ”میں بھی یہی سوچ رہا تھا۔ اپنی کوششی ہی پر کیوں نہیں بلایا!“

”کوئی خاص ہی بات معلوم ہوتی ہے!“

”سنو.... مجھے تو وحشت ہو رہی ہے۔ وہ براہِ راست خود بھی تو ہمیں فون کر سکتا تھا۔ کسی

کے ذریعے سے فون کرانے کی کیا ضرورت تھی!“

”یعنی تم یہ کہنا چاہتے ہو کہ ہم کسی اور کے طلب کرنے پر یہاں آئے ہیں!“

”ہاں....! میں یہی کہنا چاہتا ہوں۔!“

”کس کے طلب کرنے پر۔!“

”خدا جانے.... کچھ سمجھ میں نہیں آتا۔ میں دس منٹ اور انتظار کروں گا۔ پھر اُس کے بعد ہم یہاں نہیں رکیں گے۔!“

بوڑھے نے جیب سے پستول نکالا.... اُس پر سائیلنسر فٹ کیا وٹیلیٹر کو اٹھا کر شہر یار کی کینٹی کا نشانہ لیا۔ پوزیشن ایسی تھی کہ فوری طور پر داؤد کو بھی نشانہ بنا سکتا.... ہلکی سی آواز ہوئی اور شہر یار جھٹکے سے دوسری طرف الٹ گیا۔ داؤد بوکھلا کر اٹھ ہی رہا تھا کہ دوسری آواز ہوئی اور وہ اچھل کر شہر یار سے کسی قدر فاصلے پر جا گرا۔ کمرے سے ہاتھ پیر پٹخنے کی آوازیں آرہی تھیں اور بوڑھا دوسری جیب ٹٹول رہا تھا۔ اُس نے سیاہ رنگ کا ایک پرس نکالا اور روشن دان سے کمرے میں پھینک دیا۔ پھر وہ بڑے اطمینان سے وہاں سے رخصت ہوا تھا۔ ایسا معلوم ہوتا تھا جیسے مرغایوں کا شکار کر کے واپس جا رہا ہو۔ جس راستے سے اندر آیا تھا اُسی سے واپس ہوا۔



دوسری صبح بونے کو پر تکلف ناشتہ کرایا گیا۔ عمران کے قریب ہی بیٹھا تھا۔ سامنے جولیا نافٹر دائر تھی۔

”تمہارا باس آخر کس قسم کا آدمی ہے۔!“ جولیا نے بونے سے پوچھا۔

”خدا جانے.... کہتا ہے کہ کتے کا پجاری ہوں۔! اور میری روحانی قوت کا یہ عالم ہے کہ میں ہزاروں میل کی باتیں گھر بیٹھے دیکھ لیتا ہوں۔!“

”پیشہ کیا ہے۔!“

”کتے پالتا ہے.... اور منشیات کے بیوپاریوں سے اُس کے بہت اچھے تعلقات ہیں۔ ساری دنیا میں امن قائم کرنے کا ایک عظیم الشان منصوبہ بنایا ہے اُس نے۔!“

”کیسا منصوبہ۔؟“

”چرس کے بیوپاریوں میں اُس کی تبلیغ کرتا ہے۔!“

”منصوبہ بھی تو بتاؤ۔!“

”وہ کہتا ہے کہ ہزار ہا سال کے جابرانہ نظاموں کے دباؤ کی وجہ سے انسانی ذہن بہت زیادہ مشتعل ہو گیا ہے اور ساتھ ہی ان نظاموں سے نکلنے کی تدبیریں بھی سوچنا رہا ہے۔ اس طرح اُس کے اعصاب بہت متحرک ہو گئے ہیں۔ لہذا اگر انہیں کسی طرح پُر سکون کر دیا جائے تو دنیا جنت بن جائے گی لوگ فرشتوں کی طرح زندگی بسر کریں گے۔!“

”اوہ تو کیا اُس نے ایسا کوئی طریقہ دریافت کر لیا ہے۔!“ عمران نے سوال کیا۔

”کیوں نہیں.... نہایت آسان طریقہ.... اُس کا کہنا ہے کہ چرس کو معمولی تمباکو کی طرح ساری دنیا میں عام کر دیا جائے۔ معمولی سگریٹوں کی جگہ چرس کے سگریٹ فروخت کئے جائیں۔ وہ چرس کا اسی طرح احترام کرتا ہے۔ جیسے ہم بائیکل کا کرتے ہیں۔!“

”خود بھی چرس پیتا ہو گا۔!“

”نہیں اُسے کسی چیز سے بھی نشہ نہیں ہوتا۔!“

”مگر مجھے اُس سے ایک شکایت ہے۔!“ عمران نے برا سامنہ بنا کر کہا۔

”تمہیں کیا شکایت ہے۔!“

”اس میں حب الوطنی کی کمی ہے۔ غیر ملکی اقسام کے کتے بھر رکھے ہیں۔ اُن میں ایک بھی کتا دیسی نہیں ہے۔!“

”بونا زور سے ہنس کر بولا ”یہی تو تم نہیں جانتے.... کوئی بھی نہیں جانتا۔!“

”میں کیا نہیں جانتا۔!“

”اُسکے پاس سارے کتے دیسی ہیں! ایک بھی حقیقتاً کسی غیر ملکی نسل سے تعلق نہیں رکھتا۔!“

”شائد تم نے بھی چرس پی رکھی ہے۔!“ عمران برا مان جانے کی ایکٹنگ کرتا ہوا بولا۔

”نہیں دوست! میں حقیقت بیان کر رہا ہوں.... دیسی کتوں کے ننھے ننھے پلے غیر ملکی

نسلوں میں تبدیل کر دیئے جاتے ہیں۔!“

”ناممکن....!“ عمران میز پر ہاتھ مار کر بولا۔

”یقین کرو میرے دوست! بہت بڑی تجربہ گاہ ہے۔ سائنسی آلات سے لیس کتوں کے پلے

تجرباتی دور سے گزارے جاتے ہیں۔ بتدریج اُن کی قسم تبدیل ہوتی رہتی ہے اور وہ کسی دوسری

نسل کے کتوں کی شکل میں جوان ہو جاتے ہیں۔!“

”کیا میں واقعی اس پر یقین کر لوں ماموز نیل...!“ عمران نے جولیا کی طرف دیکھتے ہوئے کہا۔

”میں آدمی کے چہرے سے اس کے کردار کا اندازہ لگا سکتی ہوں۔! موسیور رولاں جھوٹے

نہیں ہیں۔!“ جولیا نے سنجیدگی سے جواب دیا۔ اور بونے کی آنکھیں فرط مسرت سے چمکنے لگیں۔

”کیا میں اس تجربہ گاہ کو دیکھ سکتا ہوں موسیور رولاں۔“ عمران بولا۔

”سوال ہی نہیں پیدا ہوتا۔! باس اس سلسلے میں خاصی رازداری برتتا ہے۔ اُسے علم نہیں ہے

کہ میری رسائی کس طرح تجربہ گاہ تک ہو گئی تھی۔!“

”اگر تم مجھے اُس جگہ کا پتا بتا دو تو میں اپنے طور پر دیکھ لوں گا۔!“

”کیا حرج ہے۔!“ جولیا بونے کی آنکھوں میں دیکھتی ہوئی مسکرائی۔

”تم کہتی ہو تو ضرور بتا دوں گا۔“ بونا سر ہلا کر بولا۔

عمران نے اس کا بتایا ہوا پتا نوٹ کیا تھا۔

”اب یہ کتنی بڑی دشواری ہے کہ تم میرے ساتھ باہر نہیں جاسکتے۔“ جولیا نے بونے سے کہا۔!

”مجھے خود بھی افسوس ہے! لیکن میرا باہر نکلنا مناسب نہ ہو گا۔! باس کے آدمی میری تلاش

میں ہوں گے۔!“

”تو کیا وہ تمہیں مجھ سے چھین لے جائیں گے اگر دیکھ لیا۔!“

”مجھے گولی مار دیں گے۔ جن حالات میں تم تک پہنچا ہوں وہ باس کے لئے چیلنج کی حیثیت

رکھتے ہیں۔! اُسے خوف ہو گا کہ کہیں میں اُس کے اندرونی معاملات کی اطلاع دوسروں تک پہنچنے

کا باعث نہ بن جاؤں۔!“

”تو وہ غیر قانونی حرکات کا مرتکب ہو تا رہتا ہے۔!“

”میں نہیں جانتا کہ یہاں کون سی حرکت قانونی ہے اور کون سی غیر قانونی....!“

”اچھی بات ہے تو تمہاری خاطر میں بھی گھر ہی تک محدود ہو کر رہ جاؤں گی۔!“

”میری سمجھ میں نہیں آتا کہ میں کس طرح اپنی خوش قسمتی پر تاز کروں۔!“

”اوہ.... مجھے خوشی ہے کہ تم بھی فرامیسی ہو۔!“

اتنے میں فون کی گھنٹی بجی تھی اور عمران اٹھ کر دوسرے کمرے میں چلا آیا تھا۔

چوہان کی کال تھی۔ وہ کہہ رہا تھا ”داؤد اور شہریار بھی مار ڈالے گئے۔!“
 ”کب.... اور کہاں....؟“ عمران نے طویل سانس لے کر پوچھا۔

”نور بستی کی ایک عمارت میں.... آج صبح.... وہ عمارت مقفل تھی.... آج صبح پانچ بجے
 بستی کے چوکیدار نے دروازہ کھلا دیکھا.... اُسے شک ہوا.... اندر پہنچا تو دونوں کی لاشیں
 ملیں.... سیاہ رنگ کا ایک پرس بھی لاشوں کے قریب ملا ہے۔ اس پرس میں سردار واجد کا شناختی
 کارڈ پایا گیا ہے۔!“

”عمارت کس کی ملکیت ہے۔!“

”داؤد کے نام پر کرائے پر حاصل کی گئی تھی.... مالک سردار گڈھ میں رہتا ہے۔!“
 ”وہاں پائے جانے والے پرس سے متعلق پولیس کی کیا رائے ہے۔!“
 ”ابھی معلوم نہیں ہو سکا! معلوم کرنے کی کوشش کر رہی ہے کہ پرس دونوں مقتولوں میں
 سے کس کا ہے۔ یا اسی کا ہے جس کا شناختی کارڈ اُس میں موجود ہے۔!“
 ”مجھے باخبر رکھنا....!“ کہہ کر عمران نے ریسپورڈ کر ٹیل پر رکھ دیا۔

واپس آیا تو دیکھا کہ بونا ناشتے کی میز ہی پر سر رکھ کر سو گیا ہے۔ اور جولیا اُس کے سامنے
 بیٹھی اخبار دیکھ رہی ہے۔!

عمران نے سختی سے ہونٹ بھیج لے پھر جولیا کو گھورتا ہوا بولا ”یہ کیا ہوا....!“
 ”بس باتیں کرتے کرتے سو گیا....!“ جولیا اخبار سے نظر ہٹائے بغیر بولی۔
 ”کافی میں کیا تھا۔!“

”سٹوف بیہوشی....!“

”کیا بیوقوفی ہے....!“

”جولیا نے اخبار میز پر رکھ دیا۔ اور دانت پیس کر بولی ”اس مضحکے کیلئے میں ہی رہ گئی تھی۔!“

”سب چوہٹ کر دیا۔ ابھی اس سے بہت سی باتیں کرنی تھیں۔!“

”اُسے یہاں سے لے جاؤ، ورنہ میں تمہیں گولی مار دوں گی۔!“

”یہ یہیں رہے گا.... اگر تم اسے اپنی فراست سے ہینڈل نہ کر سکیں تو پھر کس مرض کی دوا

ہو ایکس ٹو کی ٹیم میں.... برکت کے لئے تو رکھی نہیں گئی ہو۔!“

”تمہیں شرم آنی چاہئے!“

”تمہارا مزاج یہیں کی.... عورتوں کا سا ہوتا جا رہا ہے۔ لہذا میرا مشورہ ہے کہ ریٹائرمنٹ کی درخواست دے کر کسی مقامی سیٹھ سے منگنی کر لو!“

”جہنم میں جاؤ....!“ کہتی ہوئی وہ کرسی سے اٹھ گئی۔ لیکن عمران راستہ روک کر کھڑا ہو گیا۔
 ”ہٹو سامنے سے.... ورنہ تھپڑ مار دوں گی....!“ جولیا نے کہا لیکن پھر فوراً ہی سنبھل گئی
 کیونکہ غزالہ دروازے کے قریب کھڑی نظر آئی تھی اور اس کی آنکھوں میں حیرت کے آثار تھے۔
 جولیا تیزی سے مڑی اور اُسکے قریب ہی سے نکلی چلی گئی۔ غزالہ عمران کی طرف بڑھ آئی۔
 ”یہ عورت تم سے بہت بے تکلف معلوم ہوتی ہے۔!“

”خالہ ہے نا....!“

”کیا مطلب....!“

”اس قدر مقامی رنگ چڑھ گیا ہے اس پر کہ خالہ معلوم ہونے لگی ہے۔!“
 ”پھر بھی میں سمجھ نہیں سکتی.... تمہارے منہ پر تھپڑ مارنے کو کہہ رہی تھی....!“
 ”تم نہ آجائیں تو مار بھی دیتی۔!“
 ”اور تم برداشت کرتے ہو....!“

”ہمارے چیف کی سرچڑھی ہے۔ اس لئے سبھی برداشت کرتے ہیں۔!“
 ”یہ جانور کہاں سے پکڑ لائے ہو۔!“ وہ بونے کی طرف دیکھ کر بولی۔
 ”بس ہاتھ آگیا.... اُن لوگوں کے بارے میں کچھ جانتا ہے.... دشواری یہ ہے کہ باتیں کرتے کرتے گہری نیند سو جاتا ہے۔!“

”مجھے تو ایسا لگتا ہے جیسے قانون کے محافظ ان کے آگے بے بس ہو گئے ہوں۔!“
 ”میرے احساسات بھی اس سے مختلف نہیں ہیں۔ آج اُن دونوں کی لاشیں بھی ملی ہیں۔“
 ”کن کی....!“ وہ بوکھلا گئی۔

”شہر یار اور داؤد کی لاشیں پولیس کو ملی ہیں.... تمہارے بنگلے کے سامنے والی آبادی نور پور بستی کی کسی عمارت میں....!“

”اور.... وہ سردار واجد....!“

”سردار واجد.... معمر بن گیا ہے.... اگر وہی قاتل ہے تو حد درجہ دیدہ دلیر ہے کہ ہر موقع واردات پر اپنی کوئی نہ کوئی نشانی ضرور چھوڑ جاتا ہے۔ خان ولا میں پستول چھوڑ گیا تھا۔ اور یہاں ان دونوں لاشوں کے قریب ایک ایسا پرس پڑا ملا ہے جس میں سردار واجد کا شناختی کارڈ موجود تھا۔“

”میرا خیال ہے کہ تمہارا ہی نظریہ درست ہے.... کوئی اور ہی سردار واجد کو اصل مجرم بنا کر پیش کرنے کی کوشش کر رہا ہے اور ہو سکتا ہے اُسے ختم بھی کر دیا گیا ہو۔“

”بہر حال جو کوئی بھی ہے۔ بُری طرح بوکھلایا ہوا ہے۔ اور عنقریب کوئی ایسی غلطی کرے گا کہ پوری طرح ہماری گرفت میں آجائے گا۔ فی الحال وہ جن جن کرایسے لوگوں کو ٹھکانے لگائے دے رہا ہے جن کی وجہ سے اُس کی نشان دہی ہو جانے کا امکان ہو۔“

”تم کیا کر رہے ہو۔“

”میں فی الحال اس بونے کو اسٹڈی کر رہا ہوں۔ یہ کتوں کے امراض کا ماہر ہے اور ملازم ہے بابا سگ پرست کا۔“

”پتا نہیں کیوں مجھے یقین ہو گیا ہے کہ ان ساری حرکتوں کی پشت پر وہی ہے۔ نہ جانے کس طرح ڈیڈی ملوث ہوئے ہوں گے۔“

عمران کچھ نہ بولا ”ڈیڈی“ کا ذکر زبان پر لاتے ہی وہ کچھ مضحک سی ہو گئی تھی۔

”اب دیکھو کب جاگتا ہے۔“ عمران بونے کی طرف پُر تشویش نظروں سے دیکھتا ہوا بولا۔

”تم اس سے کیا معلوم کر سکو گے.... میری دانست میں یہ کسی ایسی حیثیت کا حامل نہیں ہو سکتا۔“

”دیکھیں گے.... ابھی اس سے گفتگو ہی نہیں کر سکا۔“

”نہ جانے کیوں وہ عورت.... جو لیانا.... مجھے تمہاری طرف سے برگشتہ کر دینے کی کوشش کرتی رہتی ہے۔“

”ارے اس کی بات نہ کیجئے.... وہ تو خود مجھے میری طرف سے برگشتہ کر دینے پر تلی بیٹھی ہے۔ بچپن میں اپنے والدین کے درمیان جھگڑا کرتی رہتی تھی۔“

”بیکار باتیں نہ کرو.... میں بچی نہیں ہوں! پتا نہیں مجھے کس طرح برداشت کر رہی ہے۔“

”میں آپ کا مطلب نہیں سمجھا۔“ عمران نے حیرت سے کہا۔
 ”تمہارے قریب کسی دوسری عورت کو نہیں دیکھ سکتی۔ میں نے یہی محسوس کیا ہے۔!“
 ”آپ عورت کی بات کرتی ہیں۔ پچھلے سال اُس نے میری بھینس کے ساتھ بہت بُرا برتاؤ
 کیا تھا۔ رات کو چپکے سے رسی کھول دی۔ اور وہ نہ جانے کس طرف نکل گئی۔ آج تک پتہ نہیں
 چل سکا۔!“

”بھینس کا تم کرتے ہی کیا۔“ غزالہ نے مضحکہ خیز انداز میں کہا۔
 ”بھینس ہی کچھ نہ کچھ کرتی میرا....!“ عمران مایوسی سے بولا۔
 ”پھر دیوانگی طاری ہونے لگی۔ ابھی تو اچھی خاصی باتیں کر رہے تھے۔!“
 ”اوہ.... اب میں اس کا کیا کروں۔!“ اُس نے لٹل فی کی طرف ہاتھ اٹھا کر کہا ”اسی طرح پڑا
 رہنے دوں یا اٹھا کر بستر پر لٹا دوں۔!“

”تمہارا دوسرا ہے! میں کیا جانوں....!“ غزالہ نے کہا اور وہاں سے چلی گئی۔
 اُس کے جاتے ہی عمران نے اُسے ہوش میں لانے کی تدبیریں شروع کر دیں تھیں.... جولیا
 پھر آگئی۔ عمران اُسے گھورتا ہوا بولا ”تم نے اچھا نہیں کیا۔!“
 ”تمہارے جاتے ہی وہ میرے حسن کی تعریف کرنے لگا تھا۔!“
 ”اس پر تو تمہیں نشہ ہو جانا چاہئے تھا۔!“
 ”فضول باتیں نہ کرو.... یہ مجھے اتنا اہم نہیں معلوم ہوتا۔ اس کے توسط سے تم اُس بوڑھے
 کے خلاف کچھ بھی ثابت نہیں کر سکو گے۔!“

”میں عموماً بنجر زمینوں پر کاشت کرتا ہوں اور کچھ نہیں تو کانٹوں دار پودے ہی اگا لیتا
 ہوں.... اور وہ کانٹے میرے لئے خون کی بوندیں فراہم کر دیتے ہیں۔!“
 ”بکو اس کرنے کے علاوہ اور کسی قابل نہیں ہو۔!“

”میں اسے جلد از جلد ہوش میں لانا چاہتا ہوں.... تم سیاہ کافی تیار کرو۔!“
 ”وقت ضائع کر رہے ہو....!“ کہتی ہوئی وہ کمرے سے نکل گئی تھی۔

دس پندرہ منٹ کی جدوجہد کے بعد عمران اُسے جگادینے میں کامیاب ہو گیا تھا۔ جولیا کافی
 تیار کر لائی تھی۔

”مم.... مجھے پتا نہیں کیا ہو گیا تھا۔“ لٹل فی شرمندگی ظاہر کرتا ہوا بولا۔ اور اس طرح رہ رہ کر آنکھیں پھاڑنے لگا جیسے خود بھی جاگتے رہنے کی جدوجہد میں مصروف ہو۔

عمران نے کپ میں کافی انڈیلی تھی اور اُس کی طرف بڑھاتا ہوا بولا ”فکر نہ کرو... کبھی کبھی ہو جاتا ہے ایسا بھی۔!“

”پہلے کبھی ایسا نہیں ہوا کہ میں باتیں کرتے کرتے سو گیا ہوں۔!“

”جسم انسانی میں تبدیلیاں ہوتی ہی رہتی ہیں۔ یہ کوئی ایسی پریشانی کی بات نہیں۔!“

”پھر بھی تشویش ہو گئی ہے۔“ لٹل فی نے جولیا کی طرف دیکھ کر کہا ”مجھے ان خاتون سے ندامت ہے! پتا نہیں انہوں نے میرے بارے میں کیا سوچا ہو۔!“

”کچھ بھی نہیں۔“ جولیا ہنس کر بولی ”کبھی کبھی میری بھی یہی کیفیت ہو جاتی ہے اگر بور کرنے والی باتیں کر رہی ہوں۔!“

عمران نے جولیا کو وہاں سے چلے جانے کا اشارہ کیا تھا۔ اور لٹل فی کیلئے مزید کافی انڈیلی تھی۔

”کیا تم فرانس واپس جانا چاہتے ہو؟“ اُس نے کچھ دیر بعد سوال کیا اور لٹل فی چونک کر اُسے دیکھنے لگا۔

”کیا تمہیں میری اس بات سے صدمہ پہنچا۔!“ عمران نے خفت ظاہر کرتے ہوئے پوچھا۔

”نہن.... نہیں صدمہ کیوں؟ لیکن وہاں میری کیا حیثیت ہوگی۔ میرے پاس باقاعدہ طور پر میڈیسن کی ڈگری ہے۔ لیکن فرانس میں مجھے پیٹ پالنے کے لئے سرکس میں نوکری کرنی پڑی تھی۔ یہاں میں معالج ہوں۔ کتوں ہی کا سہی۔!“

”مادام میوری کے ساتھ گئے تو اب تمہاری دوسری حیثیت ہوگی۔!“

”اوہ... مادام کے ساتھ تو میں جہنم میں بھی جانے کے لئے تیار ہوں۔ میرے پاسپورٹ کی حال ہی میں تجدید ہوئی ہے۔ مادام میوری جب چاہیں مجھے اپنے ساتھ فرانس لے جاسکتی ہیں۔!“

”میں انہیں یہ خوشخبری سنا دوں گا۔!“ عمران نے کہا اور پُر تشویش نظروں سے اُسے دیکھتا رہا۔

”اس طرح کیوں دیکھ رہے ہو۔!“

”اسی سوچ میں ہوں کہ آخر دیسی کتے کے پلے غیر ملکی اقسام میں کیسے تبدیل ہو جاتے ہوں گے۔!“

”میرے لئے بھی حیرت انگیز ہے لیکن ایسا ہوتا ضرور ہے۔!“

”اتنے پلے کہاں سے فراہم ہوتے ہیں۔!“

”خصوصاً اس موسم میں کتیا میں جگہ جگہ بچے دیتی پھرتی ہیں۔ وہی اٹھوا لئے جاتے ہیں۔!“

”آف فوہ.... میں بھی کتنا ہیو قوف ہوں۔ اتنے سامنے کی بات نہ سو جھی۔!“

”کوئی بات نہیں.... کبھی کبھی ہم بہت سیدھی سادھی باتیں بھی بڑے گھماؤ پھراؤ کے ساتھ سوچتے ہیں۔!“

”جب تمہارا باس اُس تجربہ گاہ کو پردہ راز میں رکھنا چاہتا ہے تو تم وہاں تک کیسے پہنچے ہو گے۔!“

”مجھے بانو وہاں لے گئی تھی۔!“

”بانو کون ہے....؟“

”ڈاکٹر درانی کی لیبارٹری اسٹنٹ ہے۔!“

”کیا مجھے اُس کا پتا نہیں بتاؤ گے.... شاید وہی مجھے وہاں کی سیر کرا سکے....!“

”پتہ ضرور بتاؤں گا۔ لیکن وہ تمہیں وہاں نہیں لے جائے گی۔ میری اور بات تھی۔ سب کے لئے جانا پہچانا تھا۔!“

”میں کوئی صورت نکال لوں گا۔ تم پتا بتا دو۔!“

”لٹل فی نے اس کا پتا بھی عمران کو لکھوا دیا تھا۔“



بانو کہیں باہر جانے کے لئے اپنے فلیٹ سے نکلی تھی۔ خاصی خوش شکل اور اسمارٹ لڑکی تھی۔ پڑوسیوں میں خوش مزاج اور زندہ دل سمجھی جاتی تھی۔ خصوصیت سے بچے اُسے گھیرے رہتے تھے۔ کیونکہ وہ انہی کی سطح پر آکر ان کے مشاغل میں حصہ لیتی تھی۔

اس وقت بھی باہر نکلی تو آس پاس کے بچے گھیر کر کھڑے ہو گئے۔ اگر وہ شاپنگ کے لئے جا رہی تھی تو وہ بھی اس کے ساتھ جانا چاہتے تھے۔

”اپنی میوں سے اجازت لے آؤ.... مجھے کوئی اعتراض نہ ہوگا۔“ بانو نے کہا۔

اُس کا فلیٹ عمارت کے گراؤنڈ فلور پر تھا۔ وہ دروازے کے پاس سے ہٹ کر کھلے میں نکل آئی اور بچوں سے پیچھا چھڑانے کی کوشش کرنے لگی۔ اُن بچوں کے گھروالے اپنی اپنی کھڑکیوں میں کھڑے ہنس رہے تھے کہ اچانک اُسی دو اساز کمپنی کی ایک گاڑی سامنے آر کی جس میں بانو ملازم تھی۔ بچے گاڑی کو پہچانتے تھے۔ کیونکہ وہ روزانہ صبح کو وہاں آتی تھی اور بانو کو کمپنی کی لیب تک پہنچاتی تھی۔ آج اتوار تھا۔ لہذا اس کا آنا بھی خلاف معمول ہی تھا۔ لیکن بچوں نے شور مچانا شروع کر دیا کہ اب تو کوئی دشواری ہی نہیں رہی وہ اُسی گاڑی پر انہیں بازار تک لے جاسکے گی۔!

بانو نے گاڑی کی آمد پر حیرت ظاہر کی تھی۔ ڈرائیور گاڑی سے اتر کر اُس کے قریب آیا اور اطلاع دی کہ ڈاکٹر درانی نے طلب کیا ہے۔! لیکن یہ نہ بتا سکا کہ اس خلاف معمول بلاوے کا مقصد کیا ہے۔

بچوں کو سمجھا بھجا کر وہ گاڑی کی طرف بڑھی تھی۔ ڈرائیور کی سیٹ کے برابر ایک اجنبی بیٹھا نظر آیا۔ بانو نے اُسے پہلے کبھی نہیں دیکھا تھا۔

”یہ کون ہے۔؟“ اُس نے آہستہ سے ڈرائیور کو مخاطب کیا۔

”میرا بھائی ہے جی.... گاؤں سے آیا ہے۔!“ ڈرائیور بولا ”میں نے کہا اس یہاں سے شہر میں بھی گھما دوں۔!“

”تم نے اچھا کیا۔! لیکن اپنی طلبی میری سمجھ میں نہیں آئی۔!“

”پہلے کبھی ایسا نہیں ہوا....؟“ ڈرائیور سر ہلا کر بولا ”مجھے معلوم ہوتا تو ضرور بتا دیتا جی۔“

ڈاکٹر صاحب نے اس کے علاوہ اور کچھ نہیں کہا تھا جی.... کہ آپ کو لے آؤں۔!“

”کچھلی سیٹوں میں سے ایک پر بیٹھتے ہوئے ایک بار پھر اُس نے اجنبی کے چہرے کا جائزہ لیا.... خدو خال کی بناوٹ کے اعتبار سے وہ کوئی اچھا آدمی نہیں لگتا تھا۔ لیکن وہ بہر حال تن بہ تقدیر بیٹھی رہی۔“

گاڑی حرکت میں آگئی تھی۔ لیکن بانو نے جلد ہی محسوس کر لیا تھا کہ وہ مقررہ راستے پر نہیں جا رہی! اُس نے ڈرائیور سے پوچھا۔

”جی بس....! اشارت کٹ! جلدی پہنچیں گے....!“

وہ خاموش ہو رہی.... لیکن پھر جب وہ گاڑی کو کچے میں اتار کر جنگل کی طرف موڑنے لگا تو

وہ بول ہی پڑی۔ ”یہ کدھر لے چلے....!“

دفعۃً اگلی سیٹ والا اجنبی غرایا۔ ”چپ چاپ بیٹھی رہو۔!“

پھر چاقو کھلنے کی کرکراہٹ انجن کے شور کے باوجود بھی اُس کے کانوں تک پہنچی تھی.... گھگھکی بندھ گئی بیچاری کی.... زبان گنگ ہو گئی تھی.... کچھ دور چلنے کے بعد ڈرائیور نے عقب نما آئینے پر نظر ڈالتے ہوئے کہا۔ ”ایک موٹر سائیکل بھی پیچھے آرہی ہے۔!“

”فکر مت کرو.... آنے دو....!“ اجنبی بولا۔

خونفک قسم کے اندیشے بانو کے ذہن پر سرابھار رہے تھے اور اُس کے جسم سے ٹھنڈا ٹھنڈا پسینہ چھوٹ رہا تھا۔!

گاڑی جنگل میں داخل ہو گئی تھی اور اب سڑک نظر نہیں آرہی تھی۔ بانو نے غیر ارادی طور پر مڑ کر پیچھے دیکھا۔ لیکن اُس نے جس موٹر سائیکل کا ذکر سنا تھا وہ کہیں نہ دکھائی دی۔

”خدا کے لئے مجھے بتاؤ.... کیا بات ہے۔!“ وہ روہانسی ہو کر بولی۔

”آپ بات بڑھا رہی ہیں بی بی....!“ ڈرائیور نے نرم لہجے میں کہا۔ ”مجھ سے جو کہا گیا ہے کر رہا ہوں۔ اس کے علاوہ اور کچھ نہیں جانتا۔!“

”تمہارے بھائی نے چاقو کیوں کھولا ہے۔!“

”اس لئے کہ آپ شور نہ مچائیں۔!“

”خدا کے لئے مجھ پر رحم کرو.... میری بوڑھی ماں....؟“

”وہ آرام سے رہے گی!“ اجنبی بات کاٹ کر بولا۔ ”تمہیں بھی کوئی نقصان نہیں پہنچے گا۔!“

”تو پھر یہ کہاں۔!“

”کچھ دنوں کے لئے دوسروں سے الگ کی جا رہی ہو۔!“

”آخر کیوں۔؟“

”ڈاکٹر صاحب نے یہ نہیں بتایا....!“

دفعۃً کئی اطراف سے فاروں کی آوازیں آئی تھیں۔ اور گاڑی کا ایک ٹائر دھماکے کے ساتھ برست ہوا تھا.... بانو ہذیبانی انداز میں چیخنے لگی.... گاڑی رک گئی تھی.... دونوں گاڑی سے اتر کر بھاگے اور جھانپوں میں گھستے چلے گئے.... فاراب بھی ہو رہے تھے....! بانو سیٹ سے پھسل کر

نیچے آرہی.... سہم کر سیٹوں کے درمیان دبک گئی۔

فائروں کی آوازیں تھوڑے تھوڑے وقفے سے برابر آرہی تھیں.... ایک گولی گاڑی کے کسی حصے سے پھر نکرائی تھی.... بانو پر دہشت کے مارے غشی سی طاری ہونے لگی تھی۔ لیکن وہ اپنے ذہن سے لڑتی رہی۔ کوشش کر رہی تھی کہ ہوش و حواس قائم رہیں۔

ڈرائیور اور اُس کا مبینہ بھائی نہ جانے کدھر نکل بھاگے تھے۔ پھر سناٹا چھا گیا اور جنگل صرف پرندوں کے شور سے گونجتا رہا۔ فائروں کی آوازیں اب نہیں آرہی تھیں لیکن بانو سر اٹھانے کی ہمت نہ کر سکی۔ سیٹوں کے درمیان اُسی طرح دبکی رہی۔

سورج غروب ہونے والا تھا۔ سناٹا چھانے کے بعد بھی دس پندرہ منٹ گزر گئے۔ لیکن بانو اپنی پوزیشن میں تبدیلی کرنے کی ہمت نہ کر سکی!

پھر ایسا لگا تھا جیسے کسی نے گاڑی کی باڈی پر ہاتھ مارا ہو۔ وہ اچھل پڑی اور دل ایک بار پھر حلق سے دھڑکنے لگا اور ٹھیک اُسی وقت تیز قسم کی سرگوشی بھی سنائی دی۔ ”بانو.... کیا آپ گاڑی میں موجود ہیں!“

”ہاں“ بے ساختگی میں عجیب سی آواز اُس کے حلق سے نکلی تھی۔ جھاڑیاں سرسرائیں اور گاڑی کا دروازہ کھلا تھا۔ وہ پیچھے کی طرف سٹ گئی۔ دروازہ کھولنے والا نیچے گھاس پر اوندھا پڑا اُس کی آنکھوں میں دیکھے جا رہا تھا۔ اُس کے لئے قطعی اجنبی تھا۔ لیکن اُس کی آنکھوں میں اُسے ایسا کوئی تاثر نہ دکھائی دیا جس کی بناء پر وہ مزید خائف ہو جاتی۔ اس کے برخلاف تحفظ کا احساس ہوا تھا۔

”آپ زخمی تو نہیں ہوئیں!“ اُس نے نرم لہجے میں پوچھا۔

بانو نے سر کو متنی جنبش دی اور تھوک نکل کر رہ گئی۔

”چپ چاپ اتر آئیے.... اور میرے ساتھ نکل چلے۔ ابھی خطرہ دور نہیں ہوا!“

وہ گھٹنوں کے بل کھسکتی ہوئی آگے بڑھی۔ اجنبی پیچھے سرک گیا تھا۔ پھر دونوں جھاڑیوں میں گھستے چلے گئے!

بانو نے کچھ بولنا چاہا تھا لیکن اجنبی نے ہونٹوں پر انگلی رکھ کر اُسے خاموش رہنے کا اشارہ کیا۔ جھاڑیوں کے درمیان احتیاط سے چلنا بے حد دشوار معلوم ہو رہا تھا۔ لیکن وہ کسی نہ کسی طرح اُس کے ساتھ چلتی رہی۔

ایک جگہ اجنبی رکا اور ادھر ادھر دیکھنے لگا تھا۔ پھر طویل سانس لے کر بولا۔ ”یہاں ہم کسی قدر محفوظ ہیں۔!“

وہ کچھ نہ بولی۔ خاموشی سے اس کی دھندلی دھندلی سی شکل نکلتی رہی۔ آہستہ آہستہ دھندلا گہرا ہوتا جا رہا تھا۔

”کیا آپ مجھ پر اعتماد کر سکیں گی۔!“ اجنبی نے سوال کیا۔

”اس نے غیر ارادی طور پر اثبات میں سر ہلادیا۔ منہ سے کچھ نہ بولی۔

”کچھ دیر یہیں ٹھہریں گے۔ حالات کا اندازہ بھی تو لگاتا ہے۔ یہاں اس پتھر پر بیٹھ جائیے....!“ اجنبی نے کہا۔

اس نے خاموشی سے تعمیل کی اور اجنبی کھڑا ہی رہا۔ کئی منٹ گزر گئے۔

”آپ کون ہیں.... اور مجھے کہاں لے جائیں گے....!“ وہ بالآخر بولی تھی۔

”کسی محفوظ جگہ پر.... نہ گھر جانا آپ کے لئے مناسب ہو گا اور نہ کسی ایسی جگہ جہاں وہ پہنچ سکیں.... آئیے، اٹھئے راستہ صاف ہے۔!“

وہ پھر چل پڑے.... لیکن اس بار اجنبی بہت زیادہ ہر سکون نظر آ رہا تھا۔ جیسے سر پر منڈلانے والا خطرہ ٹل گیا ہو۔

ایک جگہ وہ پھر رکا.... اور یہاں بانو نے ایک موٹر سائیکل کھڑی دیکھی۔

”تت.... تو موٹر.... سائیکل پر آپ ہی تھے....!“ وہ ہکلائی۔

”جی ہاں! میں ہی تھا۔!“

”انہیں بھی شبہ ہوا تھا کہ آپ شاید تعاقب کر رہے ہیں۔!“

”مجھے اندازہ ہو گیا تھا کہ وہ ہوشیار ہو گئے ہیں۔ اسی لئے جلدی کی گئی تھی.... لیکن وہ پھر بھی ہاتھ نہ آ سکے۔!“

”فائرنگ آپ نے کی تھی۔!“

”جی ہاں.... ایک ٹائر پھاڑے بغیر گاڑی ہر گز نہ رکتی! اگر وہ وہاں پہنچ جاتے جہاں آپ کو لے

جانا چاہتے تھے تو پھر میں کچھ نہ کر سکتا۔ اس لئے یہیں اس قصبے کو ختم کرنے کی کوشش کر ڈالی۔!“

”میں نہیں سمجھ سکتی کہ یہ سب کیا اور کیوں ہوا۔؟“

”میں سوچ رہا ہوں کہ اس وقت یہاں موٹر سائیکل اشارٹ کرنا مناسب نہ ہوگا۔!“
 وہ کچھ نہ بولی۔ کہتی بھی کیا۔ کچھ سمجھ میں نہیں آ رہا تھا۔ اجنبی نے کہا ”وہ گاڑی تو آپ کی
 کمپنی کی تھی۔!“

”جی ہاں.... ڈرائیور بھی جانا بوجھا آدمی تھا۔ قریباً دو سال سے وہ مجھے دفتر پہنچایا کرتا تھا۔
 اور واپسی بھی اُس کے ہمساتھ ہوتی تھی.... میں تصور بھی نہیں کر سکتی۔ ہو سکتا ہے کہ اس کے
 نووارد بھائی نے اُسے بہکایا ہو۔!“

”تو وہ دوسرا آدمی ڈرائیور کا بھائی تھا۔!“

”خدا ہی جانے.... اُس نے مجھے یہی بتایا تھا۔!“

”کیا آپ اتوار کی شام کو بھی آفس جاتی ہیں۔!“

”کبھی نہیں.... یہ میرے لئے قطعی خلاف معمول تھا۔ ڈرائیور نے بتایا کہ ڈاکٹر درانی نے
 مجھے کسی اشد ضروری کام کے لئے طلب کیا ہے۔! میں اس کا تصور بھی نہیں کر سکتی تھی کہ کوئی
 دھوکہ ہوگا۔!“

”آپ کی لیب میں دوا سازی کے علاوہ بھی اور کیا ہوتا ہے۔!“

”جی....!“ وہ چونک کر اندھیرے میں آنکھیں پھاڑنے لگی۔ پھر جلدی سے بولی ”دو....
 دیکھئے! یہاں سانپ بھی ہو سکتے ہیں۔!“

”اوہ.... ٹھیک ہے.... لیکن سڑک تک پیدل ہی چلنا پڑے گا۔ میں موٹر سائیکل
 اشارٹ کرنے کا خطرہ مول نہیں لے سکتا۔!“

”چچ.... چلئے....!“

قریباً ایک گھنٹے بعد وہ سڑک تک پہنچ سکے تھے.... اور یہاں اس وقت یا تو کوئی شریف آدمی
 انہیں لفٹ دے سکتا تھا یا پھر مضافات کی طرف سے آنے والی کسی بس کا انتظار کرتے رہتے۔
 ”ایسے حالات میں کسی سے لفٹ لینا بھی مناسب نہیں.... ممکن ہے انہی لوگوں میں سے
 کسی مرد سے ٹڈ بٹیر ہو جائے۔!“

”میری سمجھ میں تو کچھ بھی نہیں آ رہا۔ آپ کن لوگوں کی باتیں کر رہے ہیں۔!“

”شائد آپ یہ سمجھتی ہیں کہ اس وقت کی حرکت کا بانی وہ بیچارہ ڈرائیور ہوگا۔!“

”پھر کیا سمجھوں....؟“ بانو حیرت سے بولی۔

”وہ اگر ذاتی طور پر اتنا ہی بُرا ہوتا تو دو سال کیوں انتظار کرتا....!“

”آپ کہنا کیا چاہتے ہیں۔!“

”ڈاکٹر درانی۔!“

”ناممکن.... وہ بے حد شریف آدمی ہیں۔!“

”میں نے پوچھا تھا کہ آپ کی لیب میں اور کیا ہوتا ہے۔!“

”اُدہ.... ہاں.... کچھ بھی نہیں.... دوا سازی اور بعض مخصوص ادویات کے سلسلے میں تجربے کئے جاتے ہیں۔!“

”یہ تجربات کتے کے پلوں پر ہوتے ہیں۔؟“ اجنبی نے سوال کیا۔

”جی ہاں.... لیب میں درجنوں پلے موجود ہیں۔!“

”کس قسم کے تجربات کئے جاتے ہیں اُن پر۔!“

”ڈاکٹر درانی کا خیال ہے کہ وہ پیوند کاری کے ذریعے کتوں کی اقسام بدل سکتے ہیں۔! انہیں اس میں کسی حد تک کامیابی بھی ہوئی ہے کئی دیسی پلون کو ڈیکشنڈ اور آرڈیل ٹریسیر بنا چکے ہیں۔!“

”حیرت انگیز....! اور یہ سب کچھ بڑی رازداری سے ہوتا رہا۔!“

”جی ہاں.... وہ سر پر اندر دینا چاہتے ہیں! جب مکمل طور پر یقین ہو جائے گا کہ تجربہ کامیاب

ثابت ہوا ہے تو اس کا اعلان بھی کر دیا جائے گا۔! اس اسٹیج پر ڈاکٹر درانی پبلسٹی نہیں چاہتے۔!“

”دانش مندانہ رویہ ہے۔!“

اتنے میں ایک بس آئی تھی اور اجنبی نے ہاتھ اٹھا کر اُسے رکوا لیا تھا۔

وہ بس میں بیٹھے تھے اور دوسرے مسافروں نے انہیں پر اشتباہ نظروں سے دیکھنا شروع کر دیا

تھا۔ سوچ رہے ہوں گے کہ آخر رات کو بیچ جنگل میں یہ دونوں مہذب قسم کے افراد کیا کر رہے

تھے۔ اجنبی نے شہر تک کا کرایہ ادا کیا تھا۔ لیکن وہ دونوں شہر میں داخل ہونے سے قبل ہی بس

رکوا کر اتر گئے۔ اور اجنبی نے بانو سے کہا ”بس ذرا دور اور پیدل چلنا پڑے گا۔!“

”آپ مجھے میرے گھر ہی کیوں نہیں پہنچا دیتے۔!“ بانو بولی۔

”اگر اُسے مناسب سمجھتا تو سب سے پہلے آپ کو پولیس اسٹیشن لے جا کر اُن لوگوں کے

خلاف رپورٹ درج کراتا۔!“

”تو پھر یہی کیجئے۔!“

”کوئی نتیجہ نہیں نکلے گا۔! ڈاکٹر درانی لا علمی ظاہر کرے گا۔ اور پولیس ڈرائیور کو تلاش نہیں کر پائے گی۔ یہ بھی ممکن ہے کہ میری اندھا دھند فائرنگ کی نذر ہو گئے ہوں۔ وہ دونوں.... یا پھر ڈاکٹر درانی انہیں روپوش ہو جانے پر آمادہ کر لے گا۔!“

وہ کچھ نہ بولی۔ کوئی نکتہ بھی اُس کے ذہن میں صاف نہیں تھا۔

بالآخر وہ ایک چھوٹی سی عمارت میں پہنچے تھے۔ اجنبی نے کیروسین لیمپ روشن کر دیا۔ بانو کے دل کی دھڑکنیں پھر تیز ہو گئی تھیں.... ایک بار پھر خوف زدہ نظر آنے لگی تھی۔ اجنبی نے نرم لہجے میں کہا ”میں آپ کو خطرے سے نکال لایا ہوں مجھ پر اعتماد کیجئے۔!“

”کوئی بات میری سمجھ میں نہیں آئی ہے....!“

”ان دو تین دنوں میں یہاں کئی قتل ہوئے ہیں! مثال کے طور پر خان ضرغام تیمور، شہریار اور داؤد یہ چاروں آپس میں دوست اور شہر کے متمول تاجر تھے۔!“

”جج.... جی ہاں.... میں نے یہ نام سنے ہیں۔!“

”ذاتی طور پر بھی کسی سے واقف تھیں....!“

”جی نہیں۔!“

”لعل فی کو تو جانتی ہی ہوں گی۔!“

”ہاں! کیوں؟ جانتی ہوں۔!“

”وہ آپ ہی کی وجہ سے لیب تک پہنچا تھا۔!“

”جی ہاں! میں لے گئی تھی۔ یونہی تفریحا۔!“

”وہ بابا سگ پرست کا ملازم ہے۔!“

”جی ہاں مجھے علم ہے۔!“

”بابا سگ پرست کا آپ کی لیب سے کیا تعلق ہے۔!“

”صرف اتنا کہ ڈاکٹر درانی اُن کے عقیدت مندوں میں سے ہیں۔ اور یہ تجربہ انہوں نے بابا

ہی کے کہنے پر شروع کیا ہے۔!“

”آپ کو بھی بابا سے عقیدت ہے۔!“

”جی ہاں....! بڑی فلسفیانہ باتیں کرتے ہیں۔ میں کبھی کبھی اُن کی خدمت میں حاضری دیتی ہوں۔ وہیں لٹل فی سے ملاقات ہوئی تھی۔!“

”بہر حال لٹل فی قانون کے محافظوں کے ہاتھ لگ گیا ہے۔ اُسی سے آپ کا پتہ معلوم ہوا تھا۔ ورنہ آج یہ لوگ آپ کو بھی ٹھکانے لگا دیتے۔!“

”میں اب بھی کچھ نہیں سمجھی۔!“

”لٹل فی نے لیڈ کا پتا بتایا تھا۔ لیکن وہاں درجنوں کتے کے پلے نہیں ملے ایک بھی نہیں ملا۔!“

”مجھے اس پر حیرت ہے۔ وہ وہیں رکھے جاتے ہیں۔ کہیں اور نہیں۔ گلی کو چوں سے اٹھوا کر وہیں پہنچائے جاتے ہیں۔!“

”جیسے ہی بابا کو یہ یقین ہوا کہ لٹل فی ہمارے ہاتھ لگ گیا ہے۔ اُس نے کتے کے پلوں کو وہاں سے ہٹا دیا۔!“

”میرے لئے یہ سب کچھ حیرت انگیز ہے۔ آخر پیوند کاری کے ذریعے ان کی قسم بدل دینا جرم کیسے کہلائے گا۔!“

”اسی لئے ہمیں یقین ہے کہ بات محض پیوند کاری کی حد تک نہیں ہے۔!“

”میں نہیں سمجھی۔!“

”اس کے پردے میں کچھ اور ہو رہا ہے۔ ورنہ اتنی رازداری کی کیا ضرورت تھی۔ اتنے قتل کیوں ہوئے۔ اور سینٹھ جیلانی کا بنگلہ دھماکہ سے کیوں اڑ گیا۔؟“

”یعنی کہ.... وہ بھی....!“

”ہاں یہ سب بابا سنگ پرست کے شریک کار تھے۔ پولیس کی نظروں میں آگئے تھے۔ اس لئے ختم کر دیئے گئے اور شاید آپ کا بھی یہی حشر ہوتا.... اس لئے ثابت ہوتا ہے کہ آپ اس سلسلے میں کوئی بہت ہی اہم بات جانتی ہیں۔!“

”اس کے علاوہ اور کچھ نہیں جانتی کہ بدلی ہوئی اقسام کے کچھ کتے ملک سے باہر بھی بھیجے گئے ہیں۔!“

”اہم ترین بات ہے۔!“

”اس کا علم میرے اور ڈاکٹر ورنانی کے علاوہ اور کسی کو نہیں ہے۔!“

”یہ ہوئی تاباں۔!“ اجنبی سر ہلا کر بولا۔

”لیکن.... اب کیا ہوگا۔!“ وہ روہانسی ہو کر بولی ”میری بوڑھی ماں.... میرا یتیم دلیر

بھانجہ.... انکی کفالت میرے ذمے ہے۔!“

”وقتی طور پر یہ پریشانی برداشت کر لیجئے! ورنہ دوسری صورت میں وہ دونوں آپ ہی سے

ہاتھ دھو بیٹھیں گے۔!“

”میں تصور بھی نہیں کر سکتی تھی کہ وہ غیر قانونی حرکت ہے۔! رازداری کو صرف احتیاطی

اقدام سمجھتی رہی ہوں۔!“



رات کے نو بجے تھے! لٹل فی ڈرائینگ روم میں بیٹھا شراب پی رہا تھا۔ جولیا نے پوری بوتل

اُس کے سامنے رکھ دی تھی۔ غزالہ بھی وہیں موجود تھی اور وہ دونوں ہی لٹل فی کی اوٹ پٹانگ

باتوں سے محفوظ ہو رہی تھیں.... نشے میں ہونے کے باوجود بھی اُسے احساس تھا کہ غزالہ

فرانسیسی نہیں سمجھ سکے گی۔ اس لئے اس کی بکواس انگلش ہی میں جاری تھی۔

”میں میڈیکل سائنس میں انقلاب لاتا لیکن فرانس نے میری قدر نہ کی۔ مجھے سرکس کا

مسخرہ بننے پر مجبور کر دیا۔ یہاں کتوں کی تیمارداری جیسے میں آئی.... میں ذہنی پہاڑ ہوں.... یہ

کوئی نہیں دیکھتا.... ساری دنیا کو فنا کر دوں گا.... میرے ذہن میں ایسے تباہ کن منصوبے موجود

ہیں جن کا جواب نہیں۔ دنیا ایک دن دیکھ ہی لے گی۔!“

”کوئی ایک منصوبہ ہمیں بھی بتاؤ....!“ غزالہ نے سنجیدگی سے کہا۔

”میں ہواؤں کو زہر آلود کر سکتا ہوں.... میں پانی کو موت کا ہر کارہ بنا سکتا ہوں میں کیا نہیں

کر سکتا.... بس موقع کا منتظر ہوں.... اور میری قادر اندازی کا کیا کہنا اندھیرے میں آواز پر

نشہ لگا سکتا ہوں۔!“

دفعۃً وہ خاموش ہو کر غزالہ کو غور سے دیکھنے لگا اور وہ گڑ بڑا کر رہ گئی۔

”مجھے ایسا لگتا ہے جیسے میں نے تمہاری آواز کہیں اور بھی سنی ہو۔“ وہ اس کی طرف انگلی اٹھا

کر بولا۔

غزالہ اب بھی اسی میک اپ میں تھی جس میں عمران اُسے یہاں لایا تھا۔

”ہو سکتا ہے....!“ اُس نے لا پرواہی ظاہر کرتے ہوئے کہا۔

”تمہاری آواز میں عجیب سی کیفیت ہے۔! کیوں ماموز نیل۔!“ اُس نے جولیا سے سوال کیا۔!

”میں نے محسوس نہیں کیا۔ تم اپنی نشانہ بازی کی بات کر رہے تھے۔“ جولیا بولی۔

”اگر کبھی کسی کو قتل کرانا ہو تو میری خدمات ضرور حاصل کرنا۔!“

”تو.... تم قاتل بھی ہو۔!“

”اب تک ستائیس آدمیوں کو موت کی گھاٹ اتار چکا ہوں۔ یہ سب تن و توش والے

تھے.... لیے چوڑے آدمیوں کا دشمن ہوں۔!“

غزالہ جولیا کی طرف دیکھ کر مسکرائی۔ انداز ایسا ہی تھا جیسے اسکی تعلیموں سے محظوظ ہو رہی ہو۔!

”آخری قتل کب کیا تھا۔!“ جولیا نے ہنس کر پوچھا۔

”ایک ہفتہ بھی نہیں گذرا....!“

”تم یہ سب مجھے کیوں بتا رہے ہو۔!“

”اُس لئے کہ تم مجھے اپنے ساتھ یہاں سے لے جاؤ گی۔ میں چاہتا ہوں تمہیں یقین دلادوں

کہ میں ناکارہ آدمی نہیں ہوں.... فرانس سے بھاگ تو آیا تھا۔ لیکن فرانس کے علاوہ اور کہیں دل

نہیں لگتا۔!“

”یہ تم نے آخری قتل کہاں کیا تھا۔!“ غزالہ نے سوال کیا۔

”تمہیں ہر گز نہیں بتاؤں گا کیونکہ تم ایک مقامی خاتون ہو۔!“

”تمہاری مرضی....!“ غزالہ نے لا پرواہی سے کہا۔

ٹھیک اسی وقت لٹل فی کے حلق سے عجیب سی آواز نکلی تھی اور وہ اچھل کر میز پر چڑھ گیا تھا۔

جولیا اور غزالہ دروازے کی طرف مڑیں۔ وہاں ایک قد آور اور جسم کٹا کھڑا نظر آیا۔ بڑی

خوف ناک شکل والا تھا۔!

”تم لوگ یونہی بے حس و حرکت بیٹھی رہو۔!“ لٹل فی کانپتی ہوئی آواز میں بولا۔ ”اُس

کبخت نے بالآخر مجھے تلاش کر ہی لیا۔!“

جولیا نے بڑی پھرتی سے پستول نکالا تھا۔ لیکن کتے کے عقب سے آواز آئی۔ ”پستول فرش پر ڈال دو۔ میں نے تمہیں اسٹین گن سے کور کر رکھا ہے۔“

جولیا کے ہاتھ سے پستول چھوٹ گیا۔ بولنے والا سامنے آگیا تھا۔ چست قسم کے سیاہ ملبوس میں تھا۔ اور سر پر ایسا خود چڑھا ہوا تھا کہ چہرے کا بیشتر حصہ اس میں چھپ گیا تھا۔ ہاتھوں میں اسٹین گن تھی۔!

”یو۔۔۔۔۔ یو۔۔۔۔۔ یو رہو لی نس۔۔۔۔۔!“ کہتا ہوا بونا میز پر اوندھا لیٹ گیا۔

”تم دونوں اٹھ کر دیوار کے قریب کھڑی ہو جاؤ۔“ سیاہ پوش نے لٹل فی کی طرف دھیان دیئے بغیر کہا۔

”تم کون ہو۔۔۔۔۔ اور اس طرح بغیر اجازت۔!“ جولیا اٹھتی ہوئی غرائی۔

”خاموش رہو۔۔۔۔۔ چلو۔۔۔۔۔ ادھر کھڑی ہو جاؤ۔!“ اس نے اسٹین گن کو جنبش دی تھی وہ دونوں اٹھ کر دیوار کے قریب کھڑی ہو گئیں۔ لٹل فی بدستور میز پر اوندھا پڑا ہوا تھا۔ ایسا لگتا تھا جیسے بے خبر سو رہا ہو۔!

”عمران کہاں ہے۔۔۔۔۔؟“ سیاہ پوش نے جولیا سے پوچھا۔

”کون! کہاں ہے۔۔۔۔۔؟“ جولیا نے چڑچڑاہٹ کا مظاہرہ کیا۔

”کیا تم جولیا نافٹروائر نہیں ہو۔۔۔۔۔؟“

”مادام میوری کہلاتی ہوں۔!“

”اس کے لئے مادام میوری ہی ہوگی۔!“ سیاہ پوش نے لٹل فی کی طرف اشارہ کر کے کہا۔

”میں نہیں جانتی! تم کیا کہہ رہے ہو۔!“

”کیا میں یہاں اس کی موجودگی کی وجہ معلوم کر سکتا ہوں۔!“ سیاہ پوش نے پھر لٹل فی کی طرف اشارہ کیا۔

”اسی سے پوچھ لو۔۔۔۔۔ میں نہیں جانتی۔!“

”اسے زبردستی اغواء کیا گیا تھا۔!“

”لیکن یہاں تو آج صبح ناشتے کی بھیک مانگتا ہوا آیا تھا۔ پھر خوشامد کر کے یہیں نک گیا۔“

جولیا نے کہا۔

”اگر تم جولیانا فٹز واٹرنہ ہو تیں تو میں تمہاری بات پر یقین کر لیتا!“
 ”تمہیں غلط فہمی ہوئی ہے۔ اگر یہ تمہارا آدمی ہے تو اسے یہاں سے لے جاؤ۔ ہمیں کیوں
 ہراساں کر رہے ہو۔!“

”بڑی عجیب بات ہے کہ تم بھکاریوں کے سامنے اسکاچ کی بوتل رکھ دیتی ہو۔!“
 ”یہ میرا چنانچی معاملہ ہے۔!“
 ”خیر! میں یقین کر دوں گا کہ تم ایسی ہی خدا ترس ہو۔ لیکن تمہیں عمران کا پتا بتانا پڑے گا۔!“
 ”میں کسی عمران کو نہیں جانتی۔!“

”حالانکہ وہی تمہیں ہماری قید سے نکال لے گیا تھا۔!“
 ”اوہ... تو تم ان لوگوں میں سے ہو۔!“
 ”سمجھنے میں بہت دیر لگائی تم نے... خیر اعتراف تو کر لیا کہ تم عمران کو جانتی ہو۔!“
 ”میں اس کے نام سے واقف نہیں! ہاں اُس نے مجھے تم لوگوں کی قید سے رہائی دلائی تھی۔“
 ”یہ کون ہے؟“ اُس نے غزالہ کی طرف دیکھ کر پوچھا۔

”کوئی بھی ہو... تم سے مطلب...!“
 ”تم کون ہو لڑکی۔!“
 ”تم کون ہو...؟“ غزالہ نے جی کڑا کر کے پوچھا۔
 ”اوہ... اچھا... تو اُس نے تم پر میک اپ کافن آزمایا ہے۔!“
 ”کیا تم مجھے جانتے ہو۔!“

”شائد...!“ اس نے کہا اور پھر جولیانا کی طرف متوجہ ہو گیا۔ ”اب تم کسی طرح بھی اس
 سے انکار نہیں کر سکتیں کہ عمران کو نہیں جانتی ہو۔!“
 جولیانا کچھ نہ بولی۔ لٹل فی بدستور آنکھیں بند کئے اونڈھا پڑا تھا۔ ایسا لگتا تھا جیسے اسی پوزیشن
 میں روح قفسِ حفصی سے پرواز کر گئی ہو۔!

دفعۂ سیاہ پوش نے اونچی آواز میں کہا ”اندر آ جاؤ... اور ان تینوں کو یہاں سے لے جاؤ۔!“
 ”فضول باتیں نہ کرو...“ جولیانا سخت لہجے میں بولی ”اگر یہ تمہارا آدمی ہے تو اسے لے
 جاؤ۔ ہم کہیں نہ جائیں گے۔!“

تین آدمی کمرے میں داخل ہوئے تھے! ان کے ہاتھوں میں ریوالور تھے۔ وہ جولیا اور غزالہ کی طرف بڑھے ہی تھے کہ لٹل فی اچھل کر کھڑا ہو گیا۔

”نہیں یور ہو لی نس! اس عورت کو اس کی مرضی کے بغیر یہاں سے نہیں لے جایا جاسکتا!“
 ”خاموش رہ۔۔۔۔۔ ورنہ اٹھا کر پٹخ دوں گا۔“ سیاہ پوش غرایا۔

”مر سکتا ہوں۔۔۔۔۔ لیکن یہ نہیں ہونے دوں گا!“ کہتے ہوئے اُس نے میز سے چھلانگ لگائی تھی اور جولیا کے پستول پر جا پڑا تھا۔ سیاہ پوش کو شاید وہ پستول یاد نہیں رہا تھا۔ لیکن قبل اس کے کہ وہ سنبھلا لٹل فی نے پے درپے تین فائر ان تینوں کی ٹانگوں پر جھونک مارے جو عورتوں کی طرف بڑھے تھے۔۔۔۔۔ اور پھر کتا سیاہ پوش کے اشارے پر لٹل فی کی طرف چھپنا تھا۔ کتے پر فائر کرنے کی مہلت اُسے نہ مل سکی۔ کتے نے اُس کی گردن اپنے بڑے بڑے جبڑوں میں دبوچ کر جھٹکا دیا تھا۔ پستول اُس کے ہاتھ سے نکل گیا اور وہ بُری طرح چیخے جا رہا تھا گردن پر جبڑوں کی گرفت بہت سخت تھی۔

ادھر وہ تینوں اپنی ٹانگوں پر گولیاں کھانے کے بعد کھڑے رہنے کے قابل نہیں رہے تھے۔ سیاہ پوش انہیں پر تشویش نظروں سے دیکھتا رہا۔ کیونکہ وہ ایک ایک کر کے فرش پر گرتے جا رہے تھے۔! کتے نے دیکھتے ہی دیکھتے لٹل فی کا کام تمام کر دیا۔ غزالہ بُری طرح کانپ رہی تھی۔۔۔۔۔ لیکن جولیا اپنے اعصاب سے لڑتی رہی۔ کتا لٹل فی کو چھوڑ کر پھر سیاہ پوش کے قریب آکھڑا ہوا۔
 ”کیا اُس نے اُسے مار ڈالا۔“ جولیا نے کانپتی ہوئی آواز میں پوچھا۔

”گردن پکڑ لینے کے بعد زندہ چھوڑنا جانتا ہی نہیں۔“ سیاہ پوش نے ہر سکون لہجے میں کہا۔ ”اگر تم بھی اپنی خیریت چاہتی ہو تو عمران کا پتا بتا دو ورنہ میں رحم نہیں کروں گا!“
 ”ہمارا خون ضائع ہو رہا ہے۔۔۔۔۔ جناب۔!“ دفعتاً ایک زخمی کراہا۔

”کیا تم تینوں اپنے پیروں سے چل کر گاڑی تک پہنچ سکو گے۔!“ سیاہ پوش نے پوچھا۔! ”میں تو چلنے کے قابل نہیں ہوں جناب۔!“ اُس نے جواب دیا۔ صرف وہی ہوش میں تھا۔ اُس کے دونوں ساتھی بیہوش ہو گئے تھے۔!

”اب تم دونوں اس طرف آ جاؤ۔!“ سیاہ پوش نے اسٹین گن کو جنبش دیکر جولیا اور غزالہ سے کہا۔
 ”یہ کیا ادھر ادھر لگا رکھی ہے۔!“ جولیا بھنا کر بولی۔

”بہت مضبوط اعصاب کی مالک ہو۔!“

”میں نہیں جانتی کہ وہ کہاں ہے؟“

”ٹھیک! اب تم تے ڈھنگ کی بات کی ہے۔ اگر تم میرے دوسرے سوال کا صحیح جواب دے

سکیں تو میں واپس چلا جاؤں گا۔!“

”جلدی پوچھو....! جو کچھ پوچھنا ہے! میں زیادہ دیر تک کھڑی نہیں رہ سکتی۔!“

”تم لوگ یہاں کس چکر میں آئے ہو؟“

”تم بھول رہے ہو کہ میں خود نہیں آئی تھی۔ لائی گئی تھی۔!“

”چلو... میں نے تسلیم کر لیا۔ تمہارے اور عمران کے علاوہ یہاں اور کتنے آدمی موجود ہیں۔!“

”مجھے اس کا علم نہیں۔ جتنے بھی ہوں گے۔ براہ راست احکامات حاصل کر رہے ہوں گے۔!“

”کس کے احکامات....!“

”چیف کے....!“

”چیف کون ہے؟“

”اس کا جواب میرے فرشتے بھی نہ دے سکیں گے۔ ہم میں سے کوئی بھی نہیں جانتا۔! چیف

کی شخصیت سے محکمہ خارجہ کے سیکریٹری کے علاوہ اور کوئی بھی واقف نہیں۔!“

”عمران بھی واقف نہیں ہے۔!“

”میرا خیال ہے کہ وہ بھی نہیں جانتا۔!“

”میری حالت بہت خراب ہو رہی ہے جناب....!“ زخمی پھر کراہا۔

”ٹھہرو.... صبر کرو....!“ سیاہ پوش بولا۔ چند لمحے خاموش رہ کر جولیا سے کہا۔ ”تم دونوں

کسی ایسے کمرے میں چلو جس میں صرف ایک ہی دروازہ ہو۔!“

”یہاں ایسا کوئی کمرہ نہیں ہے۔!“ جولیا نے سخت لہجے میں کہا۔

”دیکھو بغیر یقین نہیں کر سکتا۔! چلو....!“ دروازے کی طرف اشارہ کر کے بولا۔

طوعاً و کرہاً جولیا دروازے کی طرف مڑی تھی اور غزالہ کا بازو پکڑ لیا تھا.... وہ آگے چل رہی

تھیں اور سیاہ پوش اُن کے پیچھے تھا۔ پوری عمارت کا چکر لگا کر وہ بالآخر کچن کے سامنے رکا تھا۔!

”صرف یہیں ایک دروازہ ہے۔ اور اسے باہر سے بھی بند کیا جاسکتا ہے۔!“ اس نے کہا

”چلو.... اندر چلو....!“

”آخر تم کرنا کیا چاہتے ہو۔!“ جولیا بھنا کر بولی۔

”تم دونوں کو بند کر کے عمران کی واپسی کا انتظار کروں گا۔!“

”وہ یہاں نہیں رہتا۔ آتا بھی نہیں فون پر گفتگو ہوتی ہے۔!“

”اچھا تو اس کا فون نمبر بتاؤ۔!“

”فون نمبر اس نے نہیں بتایا۔ خود ہی کال کرتا ہے۔ اگر اُسے کچھ کہنا ہوتا ہے۔!“

”لٹل فی سے تم لوگ کیا معلوم کر سکے ہو۔!“

”اُس سے کیا معلوم کرتے... میں قطعی نہیں جانتی تھی کہ وہ تم لوگوں سے تعلق رکھتا ہے۔!“

”فضول باتیں مت کرو.... اُسے عمران پکڑ لایا تھا۔!“

”تو پھر اُسی سے معلوم کرنا۔ یہاں تو وہ بس آگیا تھا۔ بھوکا تھا۔ کھانے کو مانگا تھا۔!“

”اچھا چلو اندر چلو....!“

وہ دونوں کچن میں داخل ہوئی تھیں اور سیاہ پوش نے دروازہ بند کر کے باہر سے بولٹ کر دیا۔



عمران نے لٹل فی سے بانو کا پتا معلوم کرنے کے بعد فوراً ہی اُس کی طرف توجہ دی تھی ورنہ

وہ بھی شاید ماری ہی جاتی۔

لیکن اُس سے گفتگو کرنے کے بعد بھی یہ بات ابھی تک ذہن میں صاف نہیں ہو سکی تھی

کہ صرف بانو ہی کیوں؟ لیب سے تعلق رکھنے والوں میں صرف وہی محرم راز نہ رہی ہوگی....

تجربہ گاہوں کے کام ایک یا دو افراد ہی پر منحصر نہیں ہوتے۔

قریباً دس بجے وہ پھر اُس کمرے میں داخل ہوا جہاں بانو گھٹنوں میں سر دیئے بیٹھی تھی۔!

”پہلے ہی وہیں کیوں نہیں لے گئے تھے.... میرا سر بُری طرح چکرا رہا ہے۔!“

”یہاں رکنا ضروری تھا۔ یہ بھی دیکھنا تھا کہ کسی نے ہمارا تعاقب تو نہیں کیا۔!“

”پتا نہیں کس جنجال میں پھنس گئی ہوں۔!“

”بہت جلد آپ دشواریوں سے نکل جائیں گی۔ اگر میرے کہنے کے مطابق عمل کرتی

رہیں.... کیا آپ سائیکل کے ڈنڈے پر بیٹھ سکیں گی۔!“

”ایسی جگہوں سے نہیں گذر سکوں گی جہاں دوسرے ہمیں اس حال میں دیکھ لیں۔!“

”سائیکل کا ڈنڈا اتنی بُری چیز نہیں ہے....“

”میں نے تو ابھی تک نہیں دیکھا کہ کوئی مرد کسی عورت کو سائیکل کے ڈنڈے پر بیٹھا کر

چلا ہو۔!“

”چلنا چاہئے.... کم از کم اس طرح عورت محفوظ تو رہتی ہے.... کئی دن ہوئے میں نے

ایک خاتون کو موٹر سائیکل کے کیریئر سے گرتے دیکھا تھا۔ صاحب کچھ بھی نہ کر سکے.... وہ پٹ

سے سڑک پر آ رہیں....!“

”پھر بھی عجیب سا لگتا ہے۔!“

”تو پھر قریب پانچ میل پیدل چلنا پڑے گا۔!“

”بڑی مصیبت ہے....!“

”تو پھر دوسری صورت بھی ہے....!“ مصنوعی ڈاڑھی مونچھیں لگا دوں گا بُش شرٹ اور

پتلون میں ہیں ہی۔ بال بھی تراشیدہ ہیں کام چل جائے گا۔!“

”کیا اب آپ میرا مضحکہ اڑائیں گے۔!“

”جی نہیں.... یہی مناسب ہے.... اگر بحیثیت بانو پہچانی گئیں تو دونوں مارے جائیں

گے.... آپ ابھی خطرناک لوگوں کے درمیان رہی ہیں اور ان کے ہاتھ بہت لمبے ہیں۔!“

”میں کبھی تصور بھی نہیں کر سکتی تھی۔!“

”لیکن ایک بات سمجھ میں نہیں آتی۔ آخر صرف آپ ہی کیوں! کیا یہ تجربہ صرف آپ

دونوں کی ذات تک محدود تھا۔!“

”میں نے بتایا نہ کہ کتوں کے ایکسپورٹ کے بارے میں صرف میں ہی جانتی ہوں۔ یا ڈاکٹر

درانی جانتے ہیں۔!“

”یہ بات بھی معمولی سی ہے.... اگر آپ سارے شہر میں کہتی پھریں کہ کتے ایکسپورٹ کے جاتے ہیں تو قانون کو اس پر کیا اعتراض ہو سکتا ہے!“

”یہی تو میں بھی سوچتی ہوں۔ آخر اس میں کوئی ایسی بات ہے جس کے لئے اتنی رازداری برتی جائے!“

”اس لئے میری گزارش ہے کہ پھر ذہن پر زور دیجئے۔ تجربات کا کوئی مرحلہ جہاں ڈاکٹر کو اسسٹ کرنے کے لئے صرف آپ ہی رہ جاتی ہوں۔!“

”اُوہ....!“ وہ یک بیک اُچھل پڑی۔

”دیکھئے.... کچھ یاد آیا نا!“ عمران مسکرا کر بولا۔

”آپ جیسا پوچھنے والا ہو تو وقت پیدائش تک یاد آجائے گا!“

”چلئے.... آپ کا موڈ تو بدلا کسی صورت سے.... ہاں.... کیا یاد آیا تھا!“

”آخری مرحلے کے بعد کا مرحلہ جس کیلئے دو افراد درکار ہوتے ہیں.... اور مجھے یقین ہے کہ

اُس مرحلے میں ڈاکٹر کے ساتھ صرف میں ہی ہوتی ہوں۔ یہ مرحلہ ہے کتے کو غسل دینے کا۔!“

”اچھا.... کیا اس کے لئے کوئی مخصوص طریقہ اختیار کیا جاتا ہے۔!“

”خدا کی پناہ! کیا اسی میں کوئی نکتہ پوشیدہ ہے....!“

”کہئے... کہئے... جلدی کیجئے... ابھی پانچ میل کی مسافت طے کرنی ہے۔!“ عمران نے کہا۔

”جی ہاں.... طریقہ مخصوص ہی ہے۔ تجربے کی تکمیل کے بعد کتے کو پہلا غسل اس طرح

دیا جاتا ہے کہ غسل دینے والے گیس ماسک استعمال کرتے ہیں.... کیونکہ پانی پڑتے ہی اُس کے

جسم سے نکلنے والے انجرات زہریلے ہوتے ہیں.... میں نے قریب کھڑے ہوئے دوسرے کتوں

کو ان کے اثر سے بیہوش ہوتے دیکھا ہے۔!“

”اب ہوئی ہے بات مکمل....!“ عمران ہاتھ پر ہاتھ مار کر بولا۔

”تو یہ بات....!“ وہ کچھ کہتے کہتے رک گئی۔ پھر تھوڑی دیر بعد بولی۔

”آپ کی باتوں سے معلوم ہوتا ہے جیسے اس پورے تجربے میں صرف یہی بات راز کی ہے

کہ کتے کا پہلا غسل تباہ کن ہوتا ہے....!“

”شائد.... شائد یہی بات ہو....!“ عمران پر تفکر لہجے میں بولا۔

”اسی بناء پر وہ مجھے مار ڈالنا چاہتے ہیں۔ کہیں میں یہ بات دوسروں تک نہ پہنچاؤں۔!“

”میری دانست میں اس کے علاوہ اور کوئی نکتہ نہیں ہو سکتا۔!“

”لہل لیکن آپ کون ہیں۔!“

”ابھی جب میں آپ کے مصنوعی ڈاڑھی مونچھیں لگاؤں گا تو آپ سمجھ جائیں گی۔!“

”حُح..... خفیہ پولیس.....!“

”یہی سمجھ لیجئے! آپ بہت ذہین معلوم ہوتی ہیں۔!“

”میں کسی قانونی دشواری میں تو نہیں پڑوں گی۔!“

”باعزت طور پر..... آپ سرکاری گواہ بنیں گی۔!“

”خداوند!.... کس چکر میں پڑ گئی۔!“ اُس نے کراہ کر کہا۔ لیکن تھوڑی ہی دیر بعد آئینے میں

اپنی شکل دیکھ دیکھ کر بُری طرح ہنس رہی تھی۔

”واقعی! اب مجھے کوئی بھی نہیں پہچان سکے گا۔!“ اُس نے کہا ”سائیکل کی بھی پردہ

نہیں..... چلے.....!“

لیکن عمران تشویش میں مبتلا ہو گیا تھا۔ خاور اور چوہان سے ابھی تک رابطہ نہیں ہوا تھا۔

انہوں نے بانو کے گھر سے اُس کا تعاقب کیا ہو گا۔ لیکن جنگل میں بھی آس پاس رہ کر ہی نگرانی کی

ہو گی۔ اور پھر انہیں وہاں سے بھی اُس کے پیچھے ہی ادھر آنا تھا..... کہیں وہ جنگل ہی میں تو نہیں

پھنسے رہ گئے حیا پھر ہو سکتا تھا کہ وہاں سے وہ سیدھے وہیں چلے گئے ہوں۔ جہاں جو لیا مقیم تھی۔ اگر

انہوں نے ادھر کارخ کیا ہو اور لالعلی میں سگ پرست کے آدمیوں کو اپنے پیچھے لگائے ہوں تو؟

اس خیال کے تحت اُس نے بانو کو وہاں لے جانے کا ارادہ ملتوی کر دیا۔ اس کی بجائے کہیں

اور۔ ہوٹل انٹرنیشنل کا کمرہ بھی ابھی اُس کے قبضے ہی میں تھا۔!

پانچ چھ میل کی مارا مار سائیکلنگ کے بعد ہوٹل تک پہنچا اور بانو کو کمرے ہی تک محدود رہنے

کا مشورہ دے کر جو لیا کی طرف روانہ ہو گیا۔ رات کے ساڑھے گیارہ بجے تھے۔ سائیکل اُس نے

ہوٹل کے گیراج میں چھوڑی اور وہاں سے ٹیکسی پر جو لیا کی اقامت گاہ تک پہنچا۔!

کمپاؤنڈ کا پھانک اندر سے بند نہیں کیا گیا تھا۔ لیکن برآمدے کی روشنی بجھائی جا چکی تھی۔

البتہ کچھ کھڑکیاں روشن نظر آرہی تھیں۔

وہ برآمدے میں پہنچا اور سوچنے لگا کہ اب کیا کرنا چاہئے.... پھانگ کو اندر سے بند کئے بغیر برآمدے کی روشنی بجھا دینا اس کی ہدایت کے مطابق نہیں تھا۔ تو پھر کیا کوئی گڑبڑ ہوئی ہے.... اس نے صدر دروازے کا ہینڈل گھمایا۔ دروازہ کھل گیا جسے اس نے بہ آہستگی دوبارہ بند کر دیا۔ دل کھوپڑی میں دھڑکنے لگا تھا۔ ضرور کوئی بات ہوئی ہے! اگر پھانگ بند کرنا سہوارہ گیا تھا۔ تو برآمدے کی جتنی بجھ جانے کے بعد صدر دروازے کا مقفل کر دیا جانا ضروری تھا۔ جولیا سے ایسی فروگزاشت کا امکان نہیں تھا!

وہ چپ چاپ برآمدے سے اتر آیا۔ اور دیوار سے لگا لگا عمارت کے دائیں بازو کی طرف بڑھنے لگا۔ پھر ذرا ہی سی دیر میں وہ پائپ کے سہارے دیوار پر چڑھ رہا تھا۔ چھت پر پہنچنے میں کوئی دشواری پیش نہیں آئی!

اس عمارت میں راہداری کی چھتیں نیچی تھیں اور کمرؤں کی چھتیں اُن سے قریب ساڑھے تین یا چار فٹ اونچی تھیں اور اسی اونچائی کے درمیان وینٹی لیٹرز لگائے گئے تھے۔ کوئی کمرہ ایئر کنڈیشنڈ نہیں تھا!

وینٹی لیٹر کے ذریعے ایک ایک کمرے کا جائزہ لینے لگا۔ ایک کمرے کے فرش پر لعل فی اوندھا پڑا نظر آیا۔ اُس کی قمیض کا کالر خون میں ڈوبا ہوا تھا۔

عمران نے نچلا ہونٹ دانتوں میں دبایا۔ شکاری کتے والی حس بیدار ہو چکی تھی! بغلی ہولسٹر سے ریوالور نکال کر جیمبرز چیک کئے اور دوسرے وینٹی لیٹر کی طرف بڑھنے لگا!

اس کمرے کا منظر غیر متوقع نہیں تھا! یہاں کئی افراد کے ساتھ ایک بہت بڑا کتا بھی موجود تھا! خاد، چوہان، جولیا اور غزالہ کرسیوں پر بندھے بیٹھے تھے!

پانچ مسلح آدمی اُن کے سروں پر مسلط نظر آئے۔ اُن میں سے ایک سر تاپا سیاہ پوش تھا! عمران کی تمام تر توجہ کتے کی طرف تھی۔ اُن کے ساتھ یہی ایک کتا تھا! اگر ایک آدھ باہر بھی چھوڑ دیا گیا ہوتا۔ تو عمران چھت تک نہ پہنچ سکتا! عمران نے ریوالور سیدھا کیا! اور وینٹی لیٹر کو

کسی قدر اٹھا کر پے درپے دو فائر کتے پر کر دیئے.... وہ بہت زور سے گر جا تھا اور فرش پر قلابازیاں کھانے لگا تھا!

”زینوں کی طرف....!“ سیاہ پوش دھاڑا۔

عمران نے اُس کی آواز ہی سنی تھی.... یہ نہیں دیکھا تھا کہ اُس کا رد عمل کیا ہوا تھا۔ بڑی پھرتی سے زینوں کی جانب لپکا.... اور قبل اس کے وہ لوگ اوپر پہنچتے۔ زینوں کی بائیں جانب سینے کے بل لیٹ گیا۔ لیکن زینوں پر قدموں کی چاپ نہ سنائی دی! شاید وہ اُسے سنانے کے لئے۔ ”زینوں کی طرف“ کی ہانک لگائی تھی۔ وہ سوچ رہا تھا کہ ہو سکتا ہے وہ بھی اُسی طرح اوپر پہنچنے کی کوشش کریں جیسے وہ خود پہنچا تھا۔ وہ لیٹے ہی لیٹے سینے کے بل کھسکا ہوا اُس جگہ تک پہنچا جہاں پاپ کا اختتام ہوا تھا۔ اندازہ غلط نہ لگا ذرا سی بھی دیر ہوئی ہوتی.... تو دشواری میں پڑ جاتا.... کیونکہ اُس جگہ پہنچتے ہی دوسری جانب سے کسی کا سرا بھرا تھا۔ عمران نے پوری قوت سے ریو الوار کا دستہ اُس کی کنپٹی پر رسید کر دیا!

دوسرے ہی لمحے میں کسی کے بلندی سے گرنے کی آواز آئی تھی۔ پھر اُس نے ایک چیخ بھی سنی۔! پھر معلوم ہوا جیسے نیچے بھگدڑ پڑ گئی ہو۔ اُس نے سرا بھار کر نیچے دیکھا اور ایک بھاگتے ہوئے سائے پر فائر کر دیا۔ دوسری چیخ سنائے میں گونجی اور پھر سکوت چھا گیا۔ گویا اُس نے دو آدمیوں کو ناکارہ کر دیا تھا۔ اب وہ دوبارہ زینوں کی طرف پلٹا۔ یہاں بالکل سناٹا تھا۔ اور زینے تاریک پڑے تھے۔ اُس پاس نقل و حرکت کی کوئی علامت محسوس نہ ہوئی۔ بہت احتیاط سے زینے طے کرتا ہوا نیچے اترنے لگا۔

یہ راہداری بھی تاریک پڑی تھی۔ ایک جگہ دیوار سے لگ کر کھڑا ہو گیا.... سن گن لئے بغیر آگے بڑھنا خطرناک ہوتا۔ کچھ ہی دیر پہلے اگر ذرا سا بھی چوکا ہوتا تو مار کھا گیا تھا۔ سیاہ پوش بے حد چالاک آدمی ثابت ہوا تھا۔ عمران نے اُس کی آواز بھی پہچان لی تھی۔ سگ پرست کے علاوہ اور کوئی نہیں ہو سکتا تھا!

کیا وہ تینوں فرلم ہو گئے؟ وہ آہستہ آہستہ آگے بڑھنے لگا! اُس کمرے کے برابر والے کمرے میں پہنچنا چاہتا تھا جہاں اُس کے ساتھی بندھے بیٹھے تھے۔ اوپر ہی سے اندازہ لگایا تھا کہ برابر والے کمرے میں اندھیرا ہے اور اس کا ایک دروازہ بھی دوسرے کمرے میں کھلتا تھا!

وہ بہ آہستگی اُس تاریک کمرے میں داخل ہوا.... اور سامنے والے دروازے کی طرف بڑھنے لگا۔ ایک باریک سی جھری دروازے میں روشن نظر آرہی تھی۔ لیکن اس گھپ اندھیرے کمرے کی فضا پر اس حد تک اثر انداز نہیں ہو سکتی تھی کہ کوئی اُسے راہداری سے دیکھ لیتا!

دفعۃً کمرے میں روشنی پھیل گئی۔ اور عمران جس پوزیشن میں تھا۔ اُسی میں رہ گیا۔
 ”ریو الور زمین پر ڈال دو....!“ عقب سے آواز آئی۔

عمران نے خاموشی سے ریو الور فرش پر ڈال دیا۔ اور دونوں ہاتھ اوپر اٹھائے کھڑا رہا۔
 ”اب ادھر مڑو....!“ کہا گیا اور عمران نے اس بار بھی بے چون و چرا تعمیل کی۔ سیاہ پوش
 سوئچ بورڈ کے قریب کھڑا نظر آیا اور اُس کے ریو الور کی نال عمران کے سینے کی طرف اٹھی تھی۔
 سیاہ پوش نے اونچی آواز میں کہا ”اب تم لوگ بھی اندر آ جاؤ۔!“
 دونوں مسلح آدمی اندر آئے۔ اور ایک نے جھپٹ کر عمران کا ریو الور اٹھالیا۔ اُن میں سے
 ایک کی آنکھوں میں مسلسل آنسو بہہ رہے تھے۔

”پیارے بھائی....! تمہیں کیا تکلیف ہے۔!“ عمران نے اُس سے بڑے ہمدردانہ لہجے میں پوچھا۔
 ”سور کے بچے تو نے میرے بھائی کو مار ڈالا۔!“ وہ اُس کی طرف بڑھتا ہوا بولا۔
 ”خاموش رہو اور پیچھے ہٹ جاؤ۔!“ سیاہ پوش نے سخت لہجے میں کہا۔
 اور وہ اُسے گھورتا ہوا پیچھے ہٹ گیا۔

”یہ دروازہ کھول کر اسے بھی وہیں لے چلو....!“ سیاہ پوش نے دوسرے آدمی سے کہا۔
 ”لن.... لیکن میں نے کسے مار ڈالا۔ میں تو ابھی آیا ہوں۔!“ عمران بولا۔
 ”چلو....!“ وہ ریو الور کو جنبش دے کر دھاڑا۔

پھر عمران کو بھی وہیں لایا گیا تھا۔ جہاں اُس کے ساتھی بحالت تباہ بیٹھے ہوئے تھے۔
 ”یہ کون ہے۔!“ سیاہ پوش نے جولیا سے پوچھا۔
 ”میں نہیں جانتی۔!“

”واہ....!“ عمران خوش ہو کر بولا۔ ”تو یہ لوگ بھی یہیں چوری کرنے آئے تھے اور مجھ
 سے پہلے ہی دھر لئے گئے۔!“

”بکواس مت کرو....!“ سیاہ پوش نے کہا ”تم عمران کے علاوہ اور کوئی نہیں ہو سکتے۔
 پلاسٹک میک اپ کی خاصی مہارت بہم پہنچائی ہے۔!“

”ہاں.... میں عمران ہوں۔!“ دفعۃً اُس کا لہجہ بدل گیا۔ بالکل ایسا ہی لگا جیسے کوئی خون خوار
 کتا غرایا ہو۔!

”بہت خوب....! کچھ نقصان ضرور ہوا.... مگر تم ہاتھ آبی گئے۔!“

”اور میں نے خوشبو کا معرہ حل کر لیا۔!“ عمران نے لا پرواہی سے کہا ”تمہارے ایران والے

ایجنٹ بہت مضطرب تھے! اور انہوں نے ہانگ کانگ والی تنظیم سے مدد طلب کی تھی۔!“

”تم پتا نہیں کیا کہ اس کر رہے ہو۔!“ وہ مضحکہ اڑانے والے انداز میں بولا۔ ”وہ لڑکی بانو....“

کچھ بھی نہیں جانتی.... پتا نہیں تم نے اُس کی کس بات سے کیا نتیجہ اخذ کیا ہے۔!“

”تم بھی تو اپنے طور پر نتیجہ اخذ کرتے رہے ہو! اور وہ درست ثابت ہوتے رہے ہیں۔ جیسے

ہی تمہارے ایران والے ایجنٹ نے تمہیں مطلع کیا کہ ہمارے کسی آدمی کے مشورے پر وہاں کی

پولیس نے بیہوش کر دینے والی خوشبو کا ذکر عام نہیں ہونے دیا، تمہارا خیال ہمارے ہی محکمے کی

طرف گیا تھا....!“

”اچھا تو پھر....؟“

”پھر کیا.... تم نے اپنی چرس کے ایسے ممکنے محافظ تیار کر لئے ہیں کہ اُن کی طرف کسی کا

دھیان بھی نہیں جاسکتا۔!“

”شاید تم نشے میں ہو....!“

”سرحد پر تمہاری جو گاڑی روکی تھی اُس میں ایک کتا بھی تھا۔! جیسے ہی ایرانی سرحد کے

محافظوں نے پوچھ گچھ شروع کی۔ تمہارے ایک آدمی نے کتے پر پانی انڈیل دیا تھا۔ کیونکہ اُس کے

جسم سے اُس وقت تک خوشبو نہ نکلتی جب تک کہ اُسے بھگونہ دیا جاتا.... اس قسم کے کچھ کتے تم

نے باقاعدہ طور پر ایکسپورٹ بھی کئے ہیں۔ میں ہانگ کانگ والی کھیپ کے بارے میں جانتا

ہوں....! بہر حال اُس خوشبو کی بناء پر ایرانی سرحدی محافظ بیہوش ہو گئے تھے۔ اور تمہارے

آدمی گاڑی صاف نکال لے گئے تھے۔!“

”کتنی مضحکہ خیز بات ہے۔!“ سیاہ پوش ہنس کر بولا ”میرے آدمی کیوں نہ بیہوش ہوئے۔ کیا

انہوں نے گیس ماسک لگا رکھے تھے.... تم نے اپنے انفارمر سے یہ نہیں معلوم کیا....!“

”اس قسم کی معمولی ٹوٹے میری جیب میں پڑے رہتے ہیں۔ اگر مجھے معلوم ہوتا کہ تم مجھ پر بھی

وہی خوشبو آزماؤ گے تو ہرگز اس میں کامیاب نہ ہو سکتے اور میں گیس ماسک بھی استعمال نہ کرتا۔!“

”پھر کیا کرتے۔!“

”اسفنج کی دو گولیاں دونوں نکتوں میں رکھ لیتا.... کیا اب اُن ادویات کا نام لینا بھی ضروری ہے جن کے محلول میں وہ گولیاں تر کر کے خشک کر لی جاتی ہیں۔ بہت پرانا نسخہ ہے مالی ڈیئرنگ پرست۔ افریقہ کے اُن دلدلی علاقوں میں جہاں دلدل سے گیس خارج ہوتی رہتی ہے۔ زمانہ قدیم سے اس کا استعمال ہوتا آیا ہے۔“

سیاہ پوش کھار کر رہ گیا۔ خاور اور صفدر، عمران کو اس طرح گھورے جا رہے تھے جیسے اُس سے کوئی بڑی حماقت سرزد ہو رہی ہے۔

”تم واقعی احمق ہو۔“ سیاہ پوش ہنس کر بولا۔ ”اب یہ بھی بتا دو کہ تمہارا چیف کون ہے۔“

”اور اُس کے بعد ہمارا خاتمہ کر دو۔“ عمران نے کہا اور جولیا سے انگلیش میں بولا ”کیوں چیف.... آخر آج گردن کٹوا ہی دی نا....!“

”کیا بک رہے ہو....!“ وہ بوکھلا کر بولی۔

”یہ چیف ہے....!“ سیاہ پوش نے حیرت سے کہا۔

”عورت کے میک اپ میں۔“ عمران سر ہلا کر بولا ”ورنہ اصل نام بن خان رامپوری ہے۔“

دفعۃً پولیس کی گاڑیوں کے سائرن سنائی دیئے تھے۔ شاید فائروں کی آوازوں نے بستی کے لوگوں کو اس طرف متوجہ کیا تھا۔ اور انہوں نے پولیس کو مطلع کر دیا تھا۔

”اوہ....!“ سیاہ پوش چونک کر اپنے آدمیوں سے بولا۔ ”ہولسٹر اتار کر رکھ دو۔ اور باہر پھانک پر جاؤ.... اگر وہ ادھر پوچھ گچھ کے لئے آئیں تو کہہ دینا کہ تم بھی فائروں کی آوازوں سے باہر نکل آئے تھے۔ یہ نہ ظاہر ہونے پائے کہ تم یہاں نہیں رہتے۔!“

وہ دونوں چلے گئے۔ عمران نے مسکرا کر جولیا کو آنکھ ماری.... اور اُس نے دوسری طرف منہ پھیر لیا۔

اتنے میں سیاہ پوش نے اپنے دوسرے ہولسٹر سے سائیلنسر لگا ہوا پستول نکالا۔ اور ریوالور کو اسی ہولسٹر میں رکھتا ہوا بولا۔ ”اب تم ادھر سے ہٹ کر اُس دروازے کے قریب آ جاؤ۔“

”بہت بہتر جناب عالی.... آج سے تو آپ کا بندہ بے دام ہوا.... واقعی آپ بہت پہنچے ہوئے ہیں۔ روحانی قوتوں کا یہ عالم ہے میرے چیف کا پتا معلوم کرنے کیلئے اتنے پاپڑ تیل ڈالے۔!“

عمران مسکراتا ہوا بتائی ہوئی جگہ پر پہنچا تھا۔ سیاہ پوش پستول سے اُس کے دل کا نشانہ لیتا ہوا

تھا.... عمران اپنے ساتھیوں کو کھولنے لگا۔ غزالہ اب بھی روئے جاری تھی! الیکٹر فون کرنے کے لئے بتائے ہوئے کمرے میں چلا گیا تھا۔

”نہت.... تم.... زخمی تو نہیں ہوئے....!“ جو لیا ہٹائی۔

”اس سے زیادہ پہنچا ہوا ہوں!“ عمران سگ پرست کی طرف ہاتھ اٹھا کر بولا اور غزالہ سے کہا۔ ”وہ مردود جو تمہارے باپ کا قاتل تھا جہنم رسید ہونے جا رہا ہے۔ اب آنسو پونچھ ڈالو....!“ لیکن وہ.... برابر سسکیاں لیتی رہی۔!

تین بج رہے تھے جب بابا سگ پرست کی اقامت گاہ پر چھلپا پڑا.... اُس وقت عمارت میں قریباً ڈیڑھ درجن افراد موجود تھے۔ عمران کو اُس زہریلی عورت کی تلاش تھی جس کا ذکر لعل فی نے کیا تھا۔ وہ اپنی خواب گاہ میں سو رہی تھی۔ جگائی گئی.... لیکن جیسے ہی اُسے سچویشن کا علم ہوا.... اس کی آنکھیں پہلے سے بھی زیادہ ویران نظر آنے لگیں۔ لیکن وہ ہنس رہی تھی۔ عجیب سی لگ رہی تھی وہ ہنسی اُن ویران آنکھوں کے تے۔ دفعتاً اُس نے ہنسنے کے نیچے سے ریوالور نکال لیا۔ اور اُسے پولیس والوں کی طرف اٹھاتی ہوئی بولی ”اپنے ہاتھ اٹھاؤ....! کیونکہ تم لوگوں کی وجہ سے مجھے آسمان سے زمین پر آنا پڑا ہے۔“

اُن کے ہاتھ اوپر اٹھ گئے۔ ان میں عمران بھی شامل تھا۔

پھر اچانک اُس نے ریوالور کی نال اپنی کینٹی پر رکھ کر ٹریگر دبا دیا۔ اُن واحد میں بستر پر ڈھیر ہو گئی تھی۔

اور یہ اتنی سرعت سے ہوا تھا کہ کوئی کچھ بھی نہ کر سکا۔!

﴿ختم شد﴾